

چو ہر اباش از مخلوق رو پوش
کہ در آغوش شیر ساینی



حجابِ عزتِ یادِ دلیت؟

تالیف

مولانا سید محمد احسن میاں نوری

بانی و سربراہ اعلیٰ

جامعہ فاطمہ شاہجہانپور

فاسئلوهن من وور (ءهءاب (القرآن)

ءءاب عزءء ٱاذلء؟

مؤلف

مفكر اسلام ءضرت علامه سءء محمد اءسن مءاء صءا قبله مدظله

سر ٱرست ءامعه فاطمه وفاطمه شرىعت كالج شاه ءهان ٱور

ناشر

ءامعه فاطمه ءلال نكر شاه ءهان ٱور ٱونى

Mobile:- 8299373718 , 9335292933

جملہ حقوق بحق مصنف محفوظ

- نام کتاب : حجاب عزت یا ذلت؟
 تالیف : مفکر اسلام حضرت علامہ سید محمد احسن میاں صاحب قبلہ
 پروف ریڈنگ : سید محمد آل مصطفیٰ ”احسن“
 بموقعہ : عرس نوری رضوی
 سن اشاعت : ۱۴۳۱ھ مطابق ۲۰۰۹ء
 تعداد : دس ہزار (۱۰۰۰۰)
 زیر اہتمام : جامعہ فاطمہ جلال نگر شاہجہان پور (یو پی)



ملنے کے پتے:

جامعہ فاطمہ جلال نگر شاہجہان پور
 فاطمہ گرلس انٹر کالج چمکنی شاہجہان پور
 فاطمہ لیان سینئر سیکنڈری اسکول نریا ول بریلی شریف
 فاطمہ کڈز اکیڈمی آکاش پورم و ستار بریلی شریف

فہرست تعارف مصنف

صفحہ	مضمون	صفحہ	مضمون
۱۸	القرآن روحانی فاؤنڈیشن	۶	نام، پیدائش و خاندان
۱۸	چالیس روزہ سمراسلامک کلاسز	۷	پیدائش سے پہلے بستی کے حالات
۱۹	سماجی خدمات	۸	تحصیل علم
۱۹	مستقبل کے منصوبے	۹	اساتذہ
۱۹	درس قرآن کریم	۱۰	بیعت و ارادت
۲۰	خطابت و وعظ گوئی	۱۰	خلافت و اجازت
۲۱	تصنیف و تالیف	۱۱	حج و زیارت
۲۲	مطبوعہ کتابیں	۱۱	عقد نکاح
۲۲	غیر مطبوعہ کتب	۱۱	درس و تدریس
۲۲	رسائل و فولڈر	۱۲	ورو و شاہجہان پور
۲۳	اتباع شریعت اور زہد و تقویٰ	۱۳	دینی، ملی اور قومی خدمات
۲۳	اہتمام نماز و جماعت	۱۳	جامعہ فاطمہ شاہ جہان پور
۲۴	تربیت و اصلاح	۱۴	فاطمہ شریعت کالج شاہ جہان پور
۲۵	اساتذہ کا ادب و احترام	۱۵	فاطمہ گرلس انٹر کالج شاہ جہان پور
۲۵	اساتذہ کی کرم نوازی	۱۶	فاطمہ ہائی اسکول شاہ جہان پور
۲۹	تاثرات و آراء علماء و مشائخ	۱۶	فاطمہ شریعت کالج بریلی
۳۰	اوصاف و خصائل	۱۶	فاطمہ لیان انٹر کالج
۳۱	کچھ کتاب کے بارے میں	۱۷	فاطمہ کنڈرا کیڈمی
		۱۷	خصوصیات

فہرس الكتاب

صفحہ	مضمون	صفحہ	مضمون
۶۳	محرم	۵	تعارف مصنف و کتاب
۶۳	غیر محرم	۳۶	آیت کا خلاصہ
۶۴	عورت کو کن رشتہ داروں...	۳۷	مقصد حیات
۶۴	عورت کس طرح جسم چھپائے؟	۳۸	بے پردگی کے اسباب
۶۵	عورت کو دیکھنے کی صورتیں	۴۰	زمانہ نبوت کی عورتوں کا رہن سہن
۶۷	پردے کے احکام کب سے؟	۴۱	پارسا عورت کی پہچان
۶۸	نیک باپ کی بیٹی کو نصیحت	۴۴	مخلوط تعلیم
۷۰	عورتوں کو سب سے بڑا فریب	۴۵	نظر کی حفاظت
۷۲	حسن کی حفاظت	۴۷	شیطان کا تیر
۷۲	پردہ کی حکمتیں	۴۸	جنت کی ضمانت
۷۴	حدود شرعی	۵۰	عورت کا پردہ
۷۵	مسائل	۵۰	نظارہ حسن
۷۹	پتلون اور جینس پینٹ	۵۱	مقصد لباس
۷۹	ہماری دعا کیوں قبول نہیں	۵۴	ستر پوشی کرے تو لباس
۸۰	خليفة دوم کا حکم	۵۵	اسلامی معاشرہ
۸۲	حکیم الامت کے کلام کا خلاصہ	۵۶	شرم و حیا
۸۵	بدکاری کی سزا	۵۹	عورت کا کمال اور خوبی
۸۶	لعنت کن پر؟	۶۰	آنکھ و زبان سے زنا کا گناہ
۸۷	دُش کون ہے؟	۶۱	دیگر اعضا کا گناہ
۸۸	حدیث عبرت	۶۲	احکام حجاب

ذَٰلِكَ فَضْلُ اللَّهِ

تعارف مصنف

نامی کوئی بغیر مشقت نہیں ہوا

سو بار جب عقیق گھسا تب گئیں ہوا

اللہ تبارک و تعالیٰ نے انسان کو اس خاکدان گیتی پر اتارنے کے بعد اس کی ہدایت و رہنمائی کے لئے انبیاء و مرسلین علیہم السلام کو مبعوث فرمایا۔ انبیاء کی بعثت کا مقصد ہی دعوت توحید و تبلیغ دین تھا۔ امم سابقہ میں دعوت و تبلیغ کا فریضہ اس امت کے نبی و پیغمبر علیہ السلام کے ذمہ ہوتا تھا۔ لیکن جب محبوب خدا خاتم الانبیاء سیدنا محمد رسول اللہ ﷺ کی بعثت و جلوہ گری ہوئی، اور بزبان قرآن {وَلَكِنْ رَسُولُ اللَّهِ وَخَاتَمُ النَّبِيِّينَ} اور بزبان صاحب قرآن {لَا نَبِيَّ بَعْدِي} باب نبوت و رسالت پر مہر ختم ثبت ہوئی، تو مالک و مختار آقا دو جہاں کے داتا حبیب خدا ﷺ نے (الْعُلَمَاءُ وَرِثَةُ الْأَنْبِيَاءِ) کا خطاب نایاب و لا جواب عطا فرما کر اس امت کی رہنمائی اور انہیں دعوت تبلیغ کی ذمہ داری علماء کے حوالے کر دی۔ اور علماء ربانین و مخلصین نے بھی اس قدر جانفشانی اور لگن کے ساتھ اس امت کی رہنمائی کی، کہ اس خطاب کا حق ادا کر دیا۔ اس کے لئے انہوں نے نہ جانے کتنی اذیتیں تکلیفیں، کیسی کیسی کلفتیں مشقتیں اور طرح طرح کی سزائیں بلائیں برداشت کیں۔

لیکن ان کے پائے ثبات میں ذرہ برابر لغزش نہ آئی۔ اسی طرح سے یہ علماء ۱۴۰۰ھ سال سے بارگاہ رسالت مآب ﷺ سے ملنے والی ذمہ داری کو نبھار رہے ہیں۔ دعوت توحید و تبلیغ دین کے طریقے بھی مختلف ہیں۔ کسی نے تصنیف و تالیف کے ذریعہ تبلیغ کی، کسی نے تقریر و خطاب کو اپنا طریق تبلیغ بنایا۔ تو کوئی مسند درس و تدریس سے تبلیغ کے فرائض کی انجام دہی کر رہا ہے، تو کوئی مسند رشد و ہدایت سے دعوت توحید کی ذمہ داری نبھار رہا ہے۔ تو کوئی مدارس و جامعات قائم کر کے اس ذمہ داری کو ادا کر رہا ہے۔ اس کے علاوہ اور بھی طریقے ہیں۔ ہر زمانے میں علماء ربانین نے ان طرق مختلفہ کو اپنا کر دعوت و تبلیغ کی، کر رہے ہیں اور کرتے رہیں گے۔ ان شاء اللہ تعالیٰ

انہیں علمائے عظام میں سے ایک شخصیت کا نام ہے: مفکر اسلام، حضرت علامہ سید محمد احسن میاں صاحب قبلہ۔ آپ کی ۳۵ سالہ شبانہ روز کی گئیں خدمات مذہب و ملت کے آئینے میں مفکر اسلام آپ کو اوپر ذکر کردہ میری بات کا پیکر نظر آئیں گے۔ آپ بیک وقت مصنف بھی ہیں مقرر بھی ہیں، مدرس بھی ہیں مرشد برحق بھی ہیں۔ اور آپ کے زیر نگرانی نبوی و دینی تعلیم کے ۳ مدارس اسلامیہ اور ۳ عصری و دنیوی تعلیم کے اسکول و کالج کامیابی کے ساتھ ترقی کی جانب رواں ہیں۔

نام، پیدائش اور خاندان

آپ کا پیدائشی نام محمد اور عرفی نام سید محمد احسن، والد کا نام سید محمد ادریس اور دادا کا نام سید محمد رونق حسین ہے۔ آپ کی پیدائش ضلع قنوج (قدیم ضلع فرخ آباد)

کی تحصیل چھبر امنو کی ایک بستی کبیر پور میں قدیم جاگیردار نقوی سادات کے ابا و جد ا خالص و صحیح العقیدہ مسلک اعلیٰ حضرت پر قائم سنی گھرانے میں ہوئی۔ آپ کے مورث اعلیٰ دعوت و تبلیغ کے لئے کسی زمانے میں خراسان سے آئے تھے۔ انہوں نے اس علاقے کو اپنا مرکز و مسکن بنایا تھا۔ سر پہ سایہ پدری نہ ہونے کی بناء پر آپ کی تاریخ و سن پیدائش محفوظ نہ رہ سکی۔ ایک اندازہ کے مطابق آپ کی پیدائش ۱۹۶۰ء کے بعد ہوئی۔ پیدائش کے ایک ڈیڑھ سال بعد ہی آپ کے والد محترم ایک حادثے میں اللہ کو پیارے ہو گئے۔ اس کے بعد مشفقہ و مہربان والدہ نے آپ کی پرورش کی۔

پیدائش سے پہلے بستی کے حالات

حضرت مفکر اسلام کی بستی کبیر پور میں سنیت کے ساتھ ساتھ شیعیت بھی پائی جاتی ہے۔ آپ کی پیدائش سے پہلے بستی کے سنیوں اور شیعوں میں کوئی خط امتیاز نہ تھا۔ شادی بیاہ اور میلاد، نیاز و فاتحہ اور محرم الحرام کی مجالس میں ایک دوسرے کے یہاں آنا جانا اور شریک ہونا سب کچھ ہوتا تھا۔ اس کی وجہ یہ تھی کہ بستی میں کوئی دردمند اور مخلص عالم نہ تھا۔ لیکن پھر بستی والوں پر اللہ عز و جل کا فضل و کرم ہوا اور حضرت مفسر قرآن کو پیدا فرمادیا۔ کرم بالائے کرم یہ ہوا کہ حضرت مفکر اسلام اور بستی کے چند حضرات کو شہزادہ اعلیٰ حضرت سیدنا مصطفیٰ رضا خان مفتی اعظم ہند رحمۃ اللہ تعالیٰ علیہما کے دامن اردات و عقیدت سے وابستہ کر دیا۔ اعلیٰ حضرت عظیم البرکت رضی اللہ عنہ کی تعلیمات سے وابستہ ہونے کے بعد آپ کے خاندان کے

اکثر لوگوں نے شیعوں سے مقاطعہ کر لیا۔ یعنی ان میں شادی بیاہ اور مجالس میں آنا جانا سب ختم ہو گیا۔ حالانکہ آج بھی شیعوں میں آپ کے قدیم رشتے پائے جاتے ہیں۔ لیکن بفضلہ تعالیٰ حضرت مفکر اسلام اور آپ کے خاندان کا اعلیٰ حضرت کی تعلیمات کی برکت سے ان سے کوئی ربط و ضبط نہیں۔ پہلے شیعہ سنی کی مساجد بھی ایک ہی تھیں، لیکن آج الحمد للہ شیعہ سنی مساجد علیحدہ علیحدہ ہیں۔ اور کوئی شیعہ، سنی مسجد میں نہیں آ سکتا۔

تحصیل علم

آپ کی تعلیم کا سلسلہ کافی بڑی عمر میں شروع ہوا۔ ناظرہ قرآن مجید گاؤں میں ہی جناب سید ایوب صاحب غفر اللہ لہ اور حضرت مولانا محمد مسلم صاحب کے پاس کیا۔ اور تقریباً سترہ سال کی عمر میں اعلیٰ تعلیم حاصل کرنے کے لئے آپ نے رخت سفر باندھا۔ اور مختلف ماہر فن، مخلص و مشفق اور مہربان و پیکر علم و فضل اساتذہ کی بارگاہوں میں زانوئے تلمذتہ کیا۔ اور مشفق و مہربان اساتذہ کی عنایات و نوازشات اور اپنی خداداد صلاحیتوں اور لیاقتوں سے ۱۰ سالہ درس نظامی کو رس صرف ساڑھے چار سال کی قلیل مدت میں مکمل کر کے مروجہ علوم عقلیہ و نقلیہ کی منتہی کتب (منقولات میں بخاری و مسلم اور بیضاوی، معقولات میں حمد اللہ، قاضی مبارک اور میرزا ہدو غیرہ) پڑھ کر صرف ۲۱ سال کی چھوٹی سی عمر میں یادگار رضا جامعہ رضویہ منظر اسلام بریلی شریف سے ۱۷ جمادی الاخریٰ ۱۲۰۴ھ مطابق ۲۰ فروری ۱۹۸۴ء کو علماء و مشائخ کے ہاتھوں سند و ستار فضیلت سے نوازے گئے۔

اساتذہ

آپ نے اپنے دورِ طالب علمی میں مختلف اساتذہ سے کسب فیض واخذ علم کیا۔ سب کا احاطہ تو مشکل ہے، چند حضرات کے نام یہ ہیں۔

- (۱) حضرت علامہ مولانا مفتی محمد حسین صاحب قبلہ سنبھلی رحمہ اللہ الجلیل القوی
- (۲) حضرت علامہ مولانا محمد مناظر حسین صاحب قبلہ سنبھلی رحمۃ اللہ علیہ
- (۳) حضرت علامہ مولانا محمد عبد الحفیظ صاحب قبلہ ابن حضرت علامہ عبد العزیز صاحب خلیفہ مجدد اعظم اعلیٰ حضرت امام احمد رضا رحمۃ اللہ تعالیٰ علیہم اجمعین
- (۴) حضرت علامہ مولانا محمد ابراہیم صاحب بدایونی
- (۵) استاذ الاساتذہ حضرت علامہ مولانا انوار عالم صاحب قبلہ علیہ الرحمہ بہار
- (۶) خلیفہ حضور مفتی اعظم ہند و تلمیذ مفسر اعظم علیہا الرحمۃ، ابوالمعارف حضرت علامہ سید محمد عارف صاحب قبلہ بہرائچی سابق شیخ الحدیث منظر اسلام بریلی شریف
- (۷) عمدة الفقہاء حضرت علامہ مفتی محمد صالح صاحب قبلہ شیخ الحدیث جامعۃ الرضا
- (۸) شہزادہ صدر الشریعہ حضرت علامہ بہاء المصطفیٰ صاحب قبلہ بریلی شریف
- (۹) خلیفہ حضور مفتی اعظم ہند، تلمیذ صدر العلماء میرٹھی علیہا الرحمۃ، حضرت علامہ مفتی رحمت اللہ صاحب قبلہ بلراپوری
- (۱۰) عالم معقول و منقول حضرت علامہ مولانا محمد نعیم اللہ صاحب قبلہ سابق صدر

المدرسين جامعه رضويه منظر اسلام بريلي شريف

(۱۱) شيخ العلم حضرت علامہ مولانا عبدالحق صاحب قبلہ

(۱۲) حضرت مولانا مسلم صاحب قبلہ بہار

بیعت و ارادت

آپ دور طالب علمی ہی میں اپنے وقت کی عظیم ترین شخصیت شہزادہ اعلیٰ حضرت، تاجدار اہلسنت، علامہ محمد مصطفیٰ رضا خان، مفتی اعظم ہند رضی اللہ عنہما کے دستِ حق پرست پر بیعت ہو گئے۔

خلافت و اجازت

آپ کو ان بزرگوں سے اجازت و خلافت حاصل ہے۔

(۱) مرشد برحق حضرت علامہ سید آل محمد عرف سقرے میاں صاحب قبلہ بلگرامی

(۲) اعظم العلماء شیخ الحدیث والتفسیر حضرت علامہ مولانا مفتی جہانگیر صاحب قبلہ

(وصال: ۱۴۱۸ھ/ ۱۹۹۷ء)

(۳) قاضی ملت، فقیہ اہل سنت حضرت علامہ مفتی قاضی عبدالرحیم صاحب قبلہ

(۴) تاج الشریعہ حضرت علامہ مفتی محمد اختر رضا خان ازہری میاں صاحب قبلہ

(وصال: ۱۴۳۹ھ/ ۲۰۱۸ء)

حج و زیارت

اللہ رب العزت نے آپ کو دو مرتبہ حج بیت اللہ کی سعادت عطا فرمائی۔ پہلی مرتبہ ۱۹۱۹ھ/۱۹۹۸ء میں نیوریا حسین پور سے اور دوسری مرتبہ ۲۰۰۴ء میں شاہجہان پور سے کیا۔ اور متعدد مرتبہ عمرہ کی سعادت بھی نصیب ہوئی۔

عقد نکاح

حضرت مفکر اسلام کا عقد مسنون وطن مالوف کبیر پور ہی میں نقوی سادات گھرانے کی نہایت شریف، نیک، صالح اور عقیقہ خاتون سے ربیع الاول ۱۴۰۹ھ/۱۹۸۸ء میں ہوا۔ اور اللہ تعالیٰ نے آپ کو دو بیٹوں اور دو بیٹیوں سے نوازا ہے۔

درس و تدریس

آپ کے تدریسی سفر کا آغاز تو دوران طالب علمی (۱۹۸۲ء) میں ہی ہو چکا تھا۔ آپ کے مشفق و قدردان اساتذہ نے پڑھنے کے ساتھ ساتھ آپ کو پڑھانے کی ذمہ داری بھی سونپ رکھی تھی۔ لیکن باقاعدہ و مکمل تدریس کا آغاز فراغت کے بعد ہوا، جب آپ ۱۹۸۴ء میں نیوریا حسین پور ضلع پبلی بھیت کے (مدرسے) دارالعلوم غوثیہ میں آئے۔ اور آپ نے درس نظامی کی مثنوی کتابوں کا درس دینا شروع کیا۔ آپ تفسیر، حدیث، فقہ، عقائد و کلام، معانی و بیان اور منطق وغیرہ کا درس دیتے۔ آپ کی آمد کے بعد چند ہی سال میں ادارہ کا تعلیمی معیار اتنا بلند اور اعلیٰ ہو گیا، کہ دیکھتے دیکھتے ملک کے طول و عرض میں اس کی شہرت پھیل گئی۔ اور

دور دراز علاقوں سے طالبین علوم نبویہ شوق حصول علم میں کھینچ کھینچ کر آنے لگے۔ صرف عوام ہی نہیں، بلکہ بڑے بڑے علماء و مشائخ حتیٰ کہ بعض بڑی خانقاہوں کے سجادگان نے بھی اپنے بچوں کو آپ کی بارگاہ میں بھیجا۔

آپ کے استاذ گرامی وقار حضرت علامہ سید محمد عارف میاں صاحب قبلہ آپ کی تدریسی صلاحیتوں کا ذکر کرتے ہوئے فرماتے ہیں:

”آپ صاحب فیض ہیں۔ آپ کے تلامذہ دارالعلوم منظر اسلام میں جب درجہ حدیث میں آتے ہیں، تو ان کی اچھی صلاحیتوں سے سید صاحب کی تدریسی صلاحیتوں کا بھی اندازہ ہوتا ہے۔“ (تقریظ بر ”ماہ بہاراں“)

آپ کی درس گاہ کے فیض یافتگان اور تلامذہ کی ایک لمبی فہرست ہے، جن میں مفسر بھی ہیں محدث بھی، مفتی بھی ہیں متکلم بھی، مصنف بھی ہیں محقق بھی۔ جو ملک کے مختلف حصوں میں دینی خدمات انجام دے رہے ہیں۔ حضرت مفکر اسلام کے درس و تدریس کا سلسلہ۔ جو ۱۹۸۲ء میں شروع ہوا تھا۔ اداروں کی سرپرستی، دعوتی و تبلیغی دوروں اور تصنیف و تالیف کی بیشمار مصروفیات کے باوجود آج تک جاری ہے۔ آپ نے ۱۹۸۴ء سے ۱۹۹۸ء کے درمیان تقریباً ۱۵ سال تک دارالعلوم غوثیہ نیویا میں اپنی خدمات و ذمہ داریوں کو بحسن و خوبی انجام دیا۔ ۱۹۹۸ء میں آپ حضرت مفتی اعظم ہند قدس سرہ کے خواب کو جامہ تعبیر پہنانے کے لئے اور اس علاقہ کی دینی و مذہبی ضرورت کے تحت شاہجہان پور تشریف لے آئے۔

ورود شاہجہان پور

آپ چونکہ ایک کہنہ مشق و ماہر مدرس و معلم ہونے کے ساتھ ساتھ ایک بے باک، حق گو اور خوش بیان خطیب و واعظ بھی ہیں۔ اسی لئے آپ کے تقریری و تبلیغی دورے بھی ہوتے تھے۔ اسی درمیان آپ نے شاہجہان، پور لکھیم پور و اطراف کے دورے بھی کئے۔ تب آپ نے محسوس کیا کہ اس علاقے میں دینی و مسلکی کام کرنے کی ضرورت ہے۔ کیونکہ یہاں نہ تو اہل سنت کا کوئی ادارہ تھا نہ کوئی تنظیم، جس سے کہ مسلک و دین کا کام ہوتا۔ اسی ضرورت کے پیش نظر حضرت مفکر اسلام ڈام ظلّہ علیہ السلام نے ۱۹۹۷-۹۸ء میں ”جماعت مصطفیٰ“ نامی تنظیم تشکیل دی۔ اور کچھ مخلصین کے تعاون سے یکم اکتوبر ۱۹۹۸ء کو ایک مرغی خانے کا سودا کیا۔ پھر آپ نے ۱۵ سالہ شبانہ روز خونِ جگر سے سینچے ہوئے لہلہاتے چمن کو دارالعلوم غوثیہ کی شکل میں اپنے تلامذہ کے سپرد کر کے نیوریا حسین پور کو خیر آباد کہہ دیا۔ اور اس خطے کی دینی ضرورت کی پکار پر لبیک کہ کر ۱۰ فروری ۱۹۹۹ء کو ۷۵ بیرونی طلباء کے ساتھ ایک مرغی خانہ میں ”جامعہ فاطمہ“ کی شکل میں علم و ادب کا باغ لگایا۔ اور اس طرح حضرت مفکر اسلام کے ذریعہ شاہجہان پور و اطراف میں کئے گئے یہی تقریری و تبلیغی دورے شاہجہان پور میں جامعہ فاطمہ کے قیام کا اصل سبب و محرک بن گئے۔

دینی، ملی اور قومی خدمات

(۱) جامعہ فاطمہ جلال نگر شاہ جہان پور

حضرت مفکر اسلام کے ذریعہ شاہ جہان پور میں قائم ہونے والا پہلا ادارہ جس کا آغاز ۱۰ فروری ۱۹۹۹ء میں ایک مرغی خانہ سے کیا گیا۔ پھر مرغی خانہ سے

متصل ایک قطعہ اراضی خرید کر ۲۳ مئی ۱۹۹۹ء کو جامعہ کی جدید عمارت کا سنگ بنیاد رکھا جو ۲۲ اکتوبر ۱۹۹۹ء تک ۵ ماہ کے قلیل عرصے میں پایہ تکمیل کو پہنچ گئی۔ صدر العلما حضرت علامہ مولانا تحسین رضا خاں صاحب قبلہ علیہ الرحمہ کی زبان فیض ترجمان سے دروس نظامیہ کا آغاز ہوا۔ جامعہ میں درس نظامی اور حفظ و قرأت کی مکمل تعلیم کا انتظام ہے۔ اب تک جامعہ سے سیکڑوں فضلا، علماء، قراء اور حفاظ فراغت حاصل کر چکے ہیں اور ملک و ملت کی خدمت میں مصروف ہیں۔ اس ادارہ میں طلبہ سے قیام و طعام اور تعلیم وغیرہ کی کوئی فیس نہیں لی جاتی ہے۔ اس کے اخراجات زکوٰۃ و صدقات و عطیات سے پورے ہو رہے ہیں۔ جامعہ فاطمہ عربی فارسی مدرسہ بورڈ سے منظور ہے اور علی گڑھ مسلم یونیورسٹی سے ملحق۔

(۲) فاطمہ شریعت کالج شاہجہان پور (نسواں)

جب دہلی سے لکھنؤ تک اہل سنت و جماعت کا قوم کی بچیوں کی دینی و عصری مخلوط تعلیم کا کوئی ادارہ نہیں تھا، جہاں قوم کی بچیاں اپنی دینی تعلیمی پیاس بجھا سکیں۔ تو اس خلا کو محسوس کرتے ہوئے حضرت مفکر اسلام نے ۲۰۰۳ء میں محلہ چمکنی شاہجہاں پور میں لڑکیوں کی تعلیم کے لئے ایک ادارہ بنام فاطمہ شریعت کالج قائم فرمایا۔ لڑکیوں کی دینی تعلیم کا واحد ادارہ ہونے کی وجہ سے دن بدن لڑکیوں کی تعداد میں اضافہ ہونے لگا، جس کی وجہ سے یہ بلڈنگ لڑکیوں کے ہاسٹل کے لئے ناکافی ثابت ہونے لگی۔ ادھر اسی بلڈنگ میں فاطمہ گرلس انٹر کالج بھی چل رہا تھا، بچوں کی بڑھتی تعداد کی وجہ سے اس میں بھی جگہ کم پڑ رہی تھی۔ اس لیے چند سال بعد فاطمہ شریعت کالج چمکنی سے جلال نگر منتقل ہو گیا۔ الحمد للہ آج شریعت کالج میں

ملک کے مختلف صوبہ جات کی تقریباً آٹھ سو (۸۰۰) بچیاں زیرِ تعلیم ہیں، جن میں سے سات سو (۷۰۰) بچیاں دارالاقامہ میں رہتی ہیں۔ ادارہ نہایت مناسب فیس پر طالبات کو بہتر سے بہتر سہولیات، عمدہ طعام اور اعلیٰ معیاری تعلیم دینے میں مصروف ہے۔ جس کے نتیجے میں سیکڑوں طالبات عالمہ، فاضلہ، قاریہ اور مُبَلِّغَہ بن کر خدمتِ ملک و ملت میں مصروفِ عمل ہیں۔ ادارہ میں بہت سی یتیم و غریب بچیاں ہیں جن کے قیام و طعام اور تعلیم وغیرہ کا کوئی خرچ نہیں لیا جاتا ہے۔ اس کے علاوہ مقامی طالبات بھی بغیر کسی فیس کے تعلیم پا رہی ہیں۔ شریعتِ کالج کی ایک خاص بات یہ ہے کہ اس میں چندہ نہیں کیا جاتا ہے۔

(۳) فاطمہ گرلس انٹر کالج (انگلش میڈیم)

آج کی اس سائنسی و مادی ترقی یافتہ دنیا میں ہر کوئی سائنسی و عصری علوم کے پیچھے بھاگا چلا جا رہا ہے، نہ اسے اپنے دین و ایمان کی فکر ہے نہ اپنے بچوں کے دین و ایمان کی۔ ہر کوئی اپنے بچوں کو دنیوی تعلیم سے آراستہ کرنا چاہتا ہے، خواہ اس کے لیے اسے اپنے بچوں کو خالص غیر اسلامی و غیر دینی تہذیب و کلچر کا دیوانہ بنا کر دوزخ کا ایندھن ہی کیوں نہ بنانا پڑے۔ اس صورتحال کو محسوس کرتے ہوئے حضرت مفکر اسلام دام ظلہ کا درد مند اور حساس دل بے چین ہو گیا اور آپ نے ایک ایسا ادارہ قائم کرنے کا ارادہ فرمایا جہاں قوم کے نو نہال تحفظِ دین اور ضروریاتِ دین کی تعلیم کے ساتھ عصری تعلیم حاصل کریں۔ جس کے لئے آپ نے قلبِ شہر محلہ چمکنی میں فاطمہ پبلک اسکول (انگلش میڈیم) قائم فرمایا، جو آج برسوں سے انٹر کالج کی شکل میں ۱۲۰۰ سے زائد بچوں کو عصری و دینی تعلیم کی دولت بانٹ رہا

ہے، جن میں ۱۷۵ بچے پچیاں مفت تعلیم حاصل کر رہے ہیں۔ الحمد للہ یہ کالج ضلع میں سائنس سائنڈ سے مسلم گرلس کا واحد ادارہ ہے۔ اس میں درجہ ۶ تک طالبات کے ساتھ طلباء بھی شامل ہیں درجہ ۷ سے صرف طالبات۔

(۴) فاطمہ ہائی اسکول (ہندی میڈیم)

قوم کا ایک طبقہ ایسا بھی ہے جو اپنے محدود و قلیل ذرائع آمدنی کی وجہ سے اپنے بچوں کو اچھے اور انگلش میڈیم اسکولوں میں نہیں داخل کرا پاتا ہے، جس کے سبب وہ بچے علم کی دولت سے محروم رہ جاتے ہیں۔ ایسے ہی غریب بچوں کے لئے حضرت مفکر اسلام نے یوپی بورڈ سے منظور شدہ فاطمہ ہائی اسکول کے نام سے ایک ہندی میڈیم اسکول قائم کیا، جس میں طلباء طالبات سے ۲۰-۳۰ روپے فیس لی جاتی تھی۔ اس وقت بوجہ اس اسکول سے مدرسے کے طلبہ ہی ہائی اسکول کرتے ہیں۔

(۵) فاطمہ شریعت کالج نریاول بریلی شریف

مرکز اہلسنت بریلی شریف میں یوں تو بہت سارے اسکول و کالجیز اور مدارس تھے، لیکن لڑکیوں کی دینی تعلیم اور دینی تعلیم کے ساتھ عصری تعلیم کا کوئی ادارہ نہ تھا، جس کے پیش نظر حضرت مفکر اسلام نے ۲۰۰۹ء میں بریلی شریف میں ۳۵ رینگھ زمین خریدی اور اس میں فاطمہ شریعت کالج کے نام سے لڑکیوں کی دینی تعلیم کا ادارہ قائم فرمایا۔ جس میں آج ۳۰۵ بچیاں زیر تعلیم ہیں۔ ان میں سے ۱۳۵ بچیاں فری تعلیم پارہی ہیں۔ اس ادارہ میں بھی کسی طرح کا کوئی چندہ نہیں کیا جاتا۔

(۶) فاطمہ لیان (C.B.S.E.) سینیر سیکنڈری اسکول بریلی شریف

حضرت مفکر اسلام نے فاطمہ شریعت کالج کے ساتھ دینی و عصری تعلیم کے

سنگم فاطمہ لیان کا بھی آغاز کر دیا۔ فاطمہ لیان بریلی منڈل میں مسلم کمیونٹی کا (C.B.S.E.) سے ملحق سینئر سیکنڈری معیار کا واحد ادارہ ہے۔ جس میں اس وقت ۱۱۵۲ طلباء و طالبات قرآن کریم و دینیات کے ساتھ علوم عصریہ حاصل کر رہے ہیں۔ اس ادارہ میں بھی ۱۵۰ بچے بچیاں فری تعلیم پارہے ہیں۔

اس طرح کل ملا کر تمام اداروں میں تقریباً ۳۶۵۰ طلباء و طالبات اپنے دین و ایمان کی حفاظت اور علم دین کے ساتھ علوم عصریہ حاصل کر رہے ہیں۔ جن کی تعلیم و تربیت اور نگرانی کے لیے تقریباً دو سو افراد مقرر ہیں۔

(۷) فاطمہ کنڈز اکیڈمی (کنٹرگارڈین) آکاش پورم بریلی شریف:

قوم و ملت کے ننھے منے بچوں کے لئے ابتدائی دینی و عصری تعلیم سے آراستہ کرنے کے لئے ۲۰۲۱ء میں حضرت مفکر اسلام نے یہ اکیڈمی قائم کی۔ ان کے علاوہ بدایوں، پہلی بھیت، قنوج اور دیگر مقامات پر کئی مدارس و مکاتب آپ کی سرپرستی میں خدمت دین انجام دے رہے ہیں۔

خصوصیات

حضرت مفکر اسلام کے زیر سرپرستی چل رہے اداروں کی اہم خصوصیت یہ ہے کہ مفت یا قلیل فیس ہونے کی وجہ سے ۳۶۵۰ بچوں میں تقریباً ۹۰ فیصد وہ بچے ہیں، جن کی پہلی ہی نسل اسکول یا مدرسے میں پڑھنے آئی ہے۔ دونوں انگلش میڈیم کالجوں (فاطمہ گرلس اور فاطمہ لیان) کی ایک خصوصیت جو ان دونوں کو تمام مسلم عصری اداروں سے ممتاز کرتی ہے، یہ ہے کہ دونوں

کالجوں میں طلباء و طالبات اسکول آنے کے بعد اپنی تعلیم کا آغاز قرآن مجید سے کرتے ہیں۔ اس پیریڈ میں عصری تعلیم کی کلاسیز کی حدیں ختم ہو جاتی ہیں، یہ پیریڈ قرآنی تعلیم کی لیاقت کے اعتبار سے چلتا ہے۔ جس میں پانچویں کلاس کا دسواں پارہ پڑھنے والا بچہ ہائی اسکول کے دسواں پارہ پڑھنے والے بچے ساتھ بیٹھتا ہے۔

(۸) القرآن روحانی فاؤنڈیشن:

مکاتب اہل سنت و جماعت کی اصلاح اور بچوں کی ابتدائی دینی تعلیم کو بہتر بنانے کے لئے حضرت مفکر اسلام نے ۱۰ مئی ۲۰۱۵ء میں ”القرآن روحانی فاؤنڈیشن“ نامی تنظیم تشکیل دی۔

(۹) چالیس روزہ سمر اسلامک کلاسیز:

ہماری قوم کے وہ بچے جو اسکول و کالج میں پڑھتے ہیں، وہ دینی معلومات سے محروم رہ جاتے ہیں۔ کیونکہ جہاں وہ پڑھتے ہیں، وہاں دین پڑھایا نہیں جاتا۔ ایسے بچوں کے لئے حضرت مفکر اسلام نے مئی جون کی چھٹیوں میں ”چالیس روزہ سمر اسلامک کلاسیز“ کا اہتمام کیا۔ جن میں اسکول و کالج میں تعلیم پانے والے بچے بچیوں کو دین کی ضروری تعلیم سے آراستہ کیا جاتا ہے۔ اس کے لئے حضرت مفکر اسلام نے باقاعدہ نصاب بنایا اور کتابیں تصنیف کیں۔ **هَذَا مِنْ فَضْلِ اللَّهِ يُعْطِيهِ مَنْ يَشَاءُ مِنْ عِبَادِهِ**

میں اکیلا ہی چلا تھا جانب منزل مگر لوگ آتے گئے اور کارواں بنتا گیا

ایں سعادت بزورِ بازو نیست تانہ بخشد خدائے بخشندہ

سماجی خدمات

- (۱) فاطمہ چیریشنل کلینک شاہجہان پور: غریبوں اور کمزوروں کے علاج کے لیے حضرت مفکر اسلام نے اس کلینک کا آغاز کیا تھا، جس میں شاہجہان پور شہر کے ماہر فن ڈاکٹر حضرات خدمت انجام دے رہے تھے۔ ۲۰۰۵ء تک ۱۲۵۰۰ بیماروں نے علاج کرایا تھا۔ کچھ وجوہات کی بنیاد پر یہ کلینک اس وقت بند ہے۔
- (۲) حضرت مفکر اسلام کے زیر سرپرستی چلنے والے اداروں میں تقریباً (۷۷۰) بچے بچیاں بغیر کسی خرچ کے تعلیم حاصل کر رہے ہیں۔
- (۳) تقریباً تین سو (۳۰۰) بچے بچیاں بغیر کسی فیس کے قیام و طعام کی سہولیات پا رہے ہیں۔
- (۴) یہ ادارے تقریباً دو سو (۲۰۰) افراد کی معاشی ضروریات پوری کر رہے ہیں۔

مستقبل کے منصوبے

- (۱) نریاول بریلی شریف میں ایک مسجد کی تعمیر
- (۲) فاطمہ لیان ایک دارالاقامہ کی تعمیر
- (۳) فارغین مدارس کی تربیت و ٹریننگ کے لیے ایک تربیت گاہ کا قیام

درس قرآن

حضرت مفکر اسلام جہاں مدارس و کالجیوز کے ذریعہ قوم و ملت کے نو نہالوں کو عصری و دینی تعلیم سے آراستہ کر کے ان کے دین و ایمان کی سلامتی کے لیے

کوشاں ہیں، وہیں ملت کے نوجوانوں اور بوڑھوں کو بھی اپنے وعظ و بیان اور ہفتہ واری درس قرآن کے ذریعہ ان کی اصلاح میں مصروف ہیں۔ آپ نے شاہجہان پور تشریف لانے کے بعد ۲۳ ذوالحجہ ۱۴۱۹ھ مطابق ۱۱ اپریل ۱۹۹۹ء کو شہر کے لوگوں کو فیضان قرآن سے فیضیاب کرنے کے لئے ”درس قرآن مجید“ کا آغاز فرمایا۔ جس میں شہر بھر کے تقریباً چھ سات سو حضرات شرکت کرتے ہیں۔ تقویم قمری کے اعتبار سے تقریباً ۲۳ سال سے ہر اتوار کو بلا ناغہ تفسیر قرآن مجید بیان فرما رہے ہیں اور ابھی پندرہویں پارہ کی تفسیر چل رہی ہے۔ اس درس قرآن کی برکت سے کئی گمراہوں کو صراطِ مستقیم اور ہدایت مل گئی اور نہ جانے کتنے بے راہ، گناہ گار اور فاسق و فاجر لوگ نیک پرہیزگار اور احکام شرع کے پیروکار ہو گئے۔

شاہ جہان پور کے علاوہ حضرت مفکر اسلام نے دہلی، لکھنؤ اور بیسپور وغیرہ دیگر مقامات پر بھی مختلف اوقات میں کچھ عرصہ ماہانہ و ہفتہ واری درس تفسیر دیئے ہیں، جن میں ماڈرن تعلیم یافتہ آفیسر رینک کے حضرات بھی شرکت کر رہے۔ حضرت کا ہفتہ واری درس تفسیر یوٹیوب پر بھی اپ لوڈ ہے، فکر سلیم رکھنے والے حضرات سرچ کر کے سن سکتے ہیں۔

خطابت و وعظ گوئی

اللہ تبارک و تعالیٰ نے حضرت مفکر اسلام کو زورِ تالیف کے ساتھ ملکہ خطابت سے بھی نوازا ہے۔ آپ ایک ہر دلعزیز مقرر و خطیب ہیں۔ آپ نے شروع ہی سے میدان خطابت میں قدم رکھ دیا تھا۔ لیکن آپ نے کبھی تقریر و وعظ

گوئی کو ذریعہ معاش نہیں بنایا، بلکہ ہمیشہ اصلاح امت اور فروغ دین و ملت کے لئے تقاریر کیں۔ آپ کا انداز بیان نہایت سادہ اور انداز تفہیم نہایت آسان کہ ان پڑھ اور ناخواندہ بھی اس کو باسانی سمجھ لیتا۔ اور خلوص و للہیت، جذبہ خدمت اور بے لوثی و استغناء کا یہ عالم، کہ کبھی کسی سے نذرانہ طے نہ کیا اور نہ کبھی طلب کیا۔ اگر کسی نے ان جانے میں نذرانے کے لئے پہلے پوچھ بھی لیا، تو اسے پیار و نرمی سے حقیقت مسئلہ سے آگاہ کر دیا۔ جس نے جو دے دیا، اسے خاموشی سے رکھ لیا۔ حتیٰ کہ بعض مقامات پر اتنا کم دیا گیا کہ کرایہ بھی اپنی جیب سے ادا کرنا پڑا۔ لیکن نہ کبھی کوئی شکوہ کیا، نہ کوئی شکایت اور نہ کبھی کسی کو بدنام کیا۔ کبھی نذرانے کے لئے رک کر انتظار نہ کیا۔ لیکن آج کل کے جلسوں کے ماحول اور حالات زمانہ کو دیکھ کر آپ نے جلسوں میں جانا کم بلکہ نہ کے برابر کر دیا ہے۔ اللہ قوم مسلم کو ہدایت اور عقل و شعور عطا فرمائے۔

ہم تو مائل بہ کرم ہیں کوئی سائل ہی نہیں
راہ دکھلائیں کسے؟ رہ رو منزل ہی نہیں

تصنیف و تالیف

اتنے اداروں کی سرپرستی و ادارت، دعوتی و تبلیغی دوروں اور تدریسی مصروفیات کے باوجود حضرت مفکر اسلام نے بندگان خدا کی اصلاح و تربیت کے لیے ترغیب و ترہیب پر مشتمل کئی کتابیں تصنیف فرمائیں ہیں۔ آپ کی تمام تصانیف ترغیب و ترہیب، ہند و نصیحت، محاسبہ نفس، مسلمانوں کو برائیوں سے

روکنے، اچھائیوں کے کرنے، قبر و قیامت، حشر و معاد اور دوزخ کی ہولناکیوں، وحشتوں اور ان کے حساب و عذاب وغیرہ ضروری مضامین پر مشتمل ہیں۔ انداز تحریر اتنا شستہ و سادہ اور آسان ہے کہ ہر ایک آسانی سے سمجھ سکے۔ ذیل میں ہم حضرت کی تصانیف کی فہرست پیش کرتے ہیں۔

مطبوعہ تصانیف:

- (۱) گلدستہ نماز (۲) ماہ بہاراں (۳) درس عبرت (۴) نمازِ فاطمہ (۵) فقہ حنفی (۶) اسلامی آداب (۷) ایمان کی شاخیں (۸) اپنا اپنا گھر بچاؤ (۹) اسلامی عقائد و اعمال (۱۰) حجاب عزت یا ذلت؟ (۱۱) اسلامی عقائد و نظریات (۱۲) نجات کا راستہ (۱۳) رضوی فضائل اعمال المعروف بہ فضائل اسلام (حصہ اول) (۱۴) سعادت مند اولاد (۱۵) مومن رات دن کیسے گزارے؟

رسائل و فولڈر:

- (۱) اسلام میں زکوٰۃ کی اہمیت (۲) دل کی باتیں سچی باتیں (۳) پیغام امن و نجات (۴) دعوت فکر و عمل (۵) کیا آپ کو قبر و قیامت کا کچھ خوف ہے؟ (۶) دعوت وحدت و وحدانیت (۷) دعوت فکر (۸) آمدِ مصطفیٰ ﷺ (۹) حج کا مختصر و آسان طریقہ (۱۰) احساسِ زیاں (۱۱) تحفہ محرم (۱۲) عید میلاد النبی ﷺ کی خوشیاں کیسے منائیں؟ (۱۳) انسانی تربیت کے مراحل (۱۴) فکرِ اسلام

غیر مطبوعہ:

- (۱) شرح شرح جامی: الی غیر المنصرف (۱۹۸۴ء)
- (۲) ایمانِ کامل (۳) سائنس اور سکون؟ (۴) خاموشی کی برکتیں (۵) وصیتیں اور نصیحتیں (۶) دھیان رہے! خدا دیکھ رہا ہے (۷) یاد رہے! موت تاک میں ہے

(۸) زکوٰۃ و صدقات کے آداب و احکام
حضرت مفکر اسلام کی کتب اکثر مفت تقسیم ہوتی ہیں۔

اتباع شریعت و زہد و تقویٰ

حضرت مفکر اسلام دام ظلہ علم و فضل کا پیکر ہونے کے ساتھ ساتھ تقویٰ و طہارت اور خوف خشیت میں آج کے علماء کے لئے منارۂ نور کی حیثیت رکھتے ہیں۔ آپ عالم و فاضل ہونے کے ساتھ عاملِ کامل بھی ہیں۔ اس دور میں علماء تو بہت ہیں، لیکن علم کے ساتھ عمل کی دولت چند ہی کے حصے میں آئی، انہیں ”چند“ میں ایک شخصیت حضرت مفکر اسلام کی بھی ہے۔ آپ کی تقویٰ شعار زندگی کے آئینے میں بلا خوف کہا جاسکتا ہے، کہ اتنی سختی و شدت کے ساتھ اتباع شریعت کرنے والا ڈھونڈے نہ ملے گا۔ صوم و صلوٰۃ کے اتنے پابند کہ دیکھ کر اسلاف کی یاد آجائے۔ اور یہ تقویٰ و طہارت، خوف و خشیت اور عمل کی دولت ابھی نہیں حاصل ہوئی، بلکہ دورِ طالب علمی ہی سے آپ نہایت نیک، پرہیزگار، متقی، صاحب خوف و خشیت اور عامل قرآن و سنت تھے۔

اہتمام نماز و جماعت

نماز و جماعت کا اہتمام اس قدر کرتے ہیں، کہ موجودہ دور میں اس کی مثال نہیں ملتی۔ سفر میں جماعت و سنن کے سلسلے میں رخصت آئی ہے، لیکن حضرت چاہے سفر میں ہوں یا حضر میں ہمیشہ نماز باجماعت کی پابندی فرماتے ہیں، اور بلا عذر کے

کبھی نوافل بھی ترک نہیں کرتے ہیں۔ ٹرین سے سفر کرنے کی صورت میں فرض، وتر اور فجر کی سنتیں ٹرین رکنے پر پلیٹ فارم پر ادا کرتے ہیں۔ اور اگر نماز کے وقت میں ٹرین کہیں نہیں رکتی ہے، تو بوجہ مجبوری چلتی ٹرین میں پڑھتے ہیں اور پھر بعد میں اس کا اعادہ فرماتے ہیں۔

تربیت و اصلاح

طالبین علوم دینیہ کو تنبیہ کرنا، ان کے اخلاق، کردار اور عادات و اطوار کو شریعت کے سانچے میں ڈھالنے کی کوشش کرنا، انہیں وقفہ وقفہ سے ہند و نصیحت کرنا، اور عام طور سے لوگوں کو خلاف شرع امور پر بلا جھجھک ٹوکنا، نصیحت کرنا اور اصلاح کر کے حکم شرع سے آگاہ کرنا اس دور میں آپ کا خاصہ ہے۔ ورنہ لوگوں کے سامنے احکام شرع کی خلاف ورزی اور حدود شرع کی پامالی ہوتی رہتی ہے، لیکن ان کے منہ سے اُف تک نہیں نکلتا ہے۔ اور کچھ ”نفس پرست“ جنہیں آپ کا یہ طریقہ اچھا نہیں لگا، انہوں نے آپ کی اتباع شریعت اور حق گوئی و بے باکی کو سخت مزاجی اور شدت کا نام دے دیا۔ ان میں نا اہل و محروم القسمت شاگرد زیادہ ہیں۔ انہوں نے ہی اس چیز کو زیادہ بڑھا دیا۔ اور لوگوں کو حضرت کے متعلق غلط فہمی میں مبتلا کیا۔ جس کی بناء پر وہ خود تو محروم تھے ہی، دوسروں کو بھی محروم کر دیا۔ اور اس حق گوئی، راست بازی اور حقیقت بیانی سے بہت سے ”اپنے“ کہلانے والے دور ہو گئے۔ مگر حضرت نے کبھی کسی کی پرواہ نہیں کی، اور حق کو حق اور باطل کو باطل ہی کہتے ہیں اور ہر غلط و خلاف شرع امر کا رد فرماتے ہیں۔ کبھی بھی مداخلت و دورخی سے کام نہیں لیتے، نہ کسی بڑے سے

بڑے شخص سے مرعوب ہوتے اور نہ کسی کی تنقید بے جا کی پرواہ کرتے ہیں۔

اساتذہ و اکابرین کا ادب و احترام

اپنے شیوخ و اساتذہ اور بزرگوں و اکابر کا بے انتہا احترام فرماتے ہیں۔ آج بھی۔ کہ بجائے خود نہ جانے کتنے قابل و جید علماء کے استاذ و شیخ ہیں، اکابر کی فہرست میں شمار ہوتے ہیں، پیر کامل اور مرشد برحق ہیں۔ اپنے استاذوں کا اتنا احترام فرماتے ہیں، جس کی نظیر آج کے اس پُرفتن دور میں ملنا محال نہیں، تو مشکل ضرور ہے۔ اساتذہ کی چھوڑیے، وہ بزرگ و اکابر علماء جن سے حضرت نے تحصیل علم نہیں کی، ان کی بھی پوری تعظیم کرتے اور ان کا ادب و احترام ملحوظ رکھتے ہیں۔ ورنہ آج تو یہ حال ہے کہ اگر کسی طالب علم کو تھوڑی سی عبارت خوانی آجائے، یا اللہ عزوجل اسے تھوڑا ذہن عطا فرمادے، تو اب وہ نہ تو استاذ کو کچھ سمجھتا ہے اور نہ اپنے بڑوں کا ادب و احترام کرتا ہے۔ اللہ عزوجل بڑوں کی بے ادبی و گستاخی سے محفوظ رکھے۔

اساتذہ کی کرم نوازیاں

آپ کے اساتذہ بھی آپ کا اتنا ہی لحاظ و احترام فرماتے ہیں۔ اور آپ کے علم و فضل، زہد و تقویٰ، خلوص و للہیت اور خدمت قوم و ملت کو سراہتے اور جا بجا اس کا اعتراف کرتے ہیں اور آپ کی ذات و شخصیت پر ناز کرتے ہیں۔

تاج العلماء فخر المحدثین حضرت علامہ سید محمد عارف میاں صاحب قبلہ اطفال اللہ عمرہم نے بہرائچ شریف کے ایک جلسے میں بھرے مجمع میں آپ کا تعارف

کرواتے ہوئے فرمایا تھا: ”لوگ تو اپنے استادوں پر فخر کرتے ہیں، کہ میرے استاد فلاں صاحب ہیں۔ لیکن مجھے اس بات پر ناز ہے کہ سید صاحب میرے شاگرد ہیں۔“

حضرت سید عارف میاں صاحب قبلہ آپ کی کتاب **ماہ بہاراں** پر تقریظ لکھتے ہوئے فرماتے ہیں:

”کتاب مستطاب فیض مآب ماہ بہاراں: مصنف سید محترم فاضل جلیل عالم بے عدیل پیکر صدق و صفا صاحب زہد و اتقاء مبلغ اسلام و سنیت حامی دین متین ماحی کفر و بدعت حضرت علامہ شاہ مولانا سید محمد احسن میاں صاحب قبلہ رضوی قادری شیخ الحدیث و ناظم اعلیٰ دارالعلوم غوثیہ قصبہ نیو یا ضلع پبلی بھیت یوپی نظر نواز ہوئی“

پھر چند سطور کے بعد فرماتے ہیں:

”حضرت مصنف کا خدمت دین میں یہ (ماہ بہاراں) پہلا قدم نہیں ہے۔ بلکہ آپ کی زندگی کا جائزہ لیا جائے، تو اس کم عمری میں موصوف بڑے بڑے کار ہائے نمایاں انجام دے رہے ہیں۔ تدریسی مصروفیات، مدرسہ کے انتظامات، رشد و ہدایت اور خود اپنے معاشیات، یہ تو آپ کے ساتھ ہر لمحہ موجود ہیں۔ بایں ہمہ آپ نے ایک جماعت بنام ”جماعت مصطفیٰ“ قائم کی۔ جس کا مقصد اصلاح اعمال و عقائد اور تحفظ و اشاعت مسلک اعلیٰ حضرت ہے، اور الحمد للہ کہ آپ اپنے اس مقصد میں بھی کامیاب ہیں۔“..... آگے لکھتے ہیں:

”در اصل سید صاحب کا خلوص، آپ کی للہیت اور آپ کی روحانیت ان تمام کامیابیوں میں اثر انداز ہے۔ یہی وجہ کہ آپ اپنی ہر کاوش میں کامیاب ہیں۔ الحمد

لہدرب العلمین۔“ چند سطر بعد آپ کے زمانہ طالب علمی کا ذکر کرتے ہوئے تحریر فرماتے ہیں:

”ابھی کل کی بات ہے، جب حضرت مولانا سید احسن صاحب مادر علمی دارالعلوم منظر اسلام بریلی شریف میں ایک ہونہار طالب علم تھے۔ امید تو یہی تھی، جو حضرت سے ظاہر ہوئی۔ اور آپ کی موجودہ کامیابیوں کو دیکھتے ہوئے اب یہ کہنا آسان ہو گیا ہے، کہ: آپ کے تبلیغی کارنامے، مسلک اعلیٰ حضرت کی اشاعت، دارالعلوم غوثیہ کی مزید ترقی اور سلسلہ تصنیفات مستقبل قریب میں آپ کے اقران میں سب پر فوقیت لے جائیں گے۔ ایک بڑی خوبی کی بات یہ بھی ہے کہ آپ ایک بہترین مقرر اور بے دینوں کو دندان شکن جواب دینے کے لاء اہل سنت کی جانب سے ایک بلند پایہ مناظر بھی ہیں۔ اور یہ کہ آپ صاحب فیض ہیں۔ آپ کے تلامذہ دارالعلوم منظر اسلام میں جب درجہ حدیث میں آتے ہیں، تو ان کی اچھی صلاحیتوں سے سید صاحب کی تدریسی صلاحیتوں کا بھی اندازہ ہوتا ہے۔ میری دعا ہے: مولیٰ تبارک و تعالیٰ سید صاحب کی اس کتاب کو قبولیت تامہ عامہ عطا فرمائے۔ اور ان کی صلاحیتوں سے عالم اسلام کی آبیاری کے لئے ان کے حالات ہمیشہ سازگار رکھے اور آپ کی ذات مقدسہ سے اسلام و سنیت کو زیادہ سے زیادہ نفع بخشے۔ آمین

بجاء سید المرسلین ﷺ“

سطور بالا کے ایک ایک لفظ سے کتنا اعتماد، محبت، خلوص اور احترام ٹپک رہا ہے، استاد کی نظر میں شاگرد کا کیا مقام و احترام ہے، آپ نے اس کا اندازہ لگا لیا ہوگا۔ اور اُستاد محترم کی دعائیں و پیشیں گویاں شاگرد رشید کے حق میں حرف بحرف

اور من و عن پوری ہوئیں۔ اور اس شان سے پوری ہوئیں، ایک دنیا اس کا نظارہ کر رہی ہے۔

ایک اور استاذ گرامی وقار، بقیۃ السلف عمدۃ الخلف فقیہ اسلام حضرت علامہ مفتی صالح صاحب قبلہ اسی کتاب کی تقریظ میں رقمطراز ہیں:

”نسبت علم جب زینتِ عمل سے آراستہ ہو، تو نورِ علی نور ہے اور سونے پر سہاگہ۔ اور دراصل وہی مفید و محمود ہوتی ہے، ورنہ بے فائدہ اور غیر محمود۔ جو حضرات حاملانِ علم دین اپنے علم پر خود بھی عمل کرتے ہیں، اور دوسروں کو بھی فائدہ پہنچاتے ہیں، وہی مبارک لقب ”عالم دین“ کے مستحق ہیں۔ انہیں خوش نصیب حضرات میں سے ایک بہترین علمی صلاحیت کے حامل عالم باعمل ہیں، لائق احترام، قابلِ اکرام حضرت مولانا مولوی سید احسن صاحب رضوی منظری فرخ آبادی صدر المدرسین و ناظم اعلیٰ دارالعلوم غوثیہ قصبہ نیوریا ضلع پبلی بھیت جعلہ اللہ من احسن العلماء معاشا و معادا و زاده فضلا و فیضا۔“

آگے لکھتے ہیں: ”آپ جامعہ رضویہ منظر اسلام ہونہار ابنائے قدیم سے ہیں۔ ۱۴۰۳ھ میں فارغ التحصیل ہوئے۔ زمانہ تعلیم میں بھی باعمل رہے۔ محنت و لگن سے درس و مطالعہ میں منہمک رہتے۔ سبھی اساتذہ کے حضور نہایت ادب و احترام سے پیش آتے۔ اسی لئے اساتذہ کے دل میں قدر و وقعت بہت رہی، اس کی برکت سے سید صاحب سید صاحب ہیں۔“

آپ کے اساتذہ آپ کے علم و فضل اور آپ کی ذات سے کتنا مطمئن ہیں، اس کا اندازہ آپ درج ذیل اقتباس سے لگا سکتے ہیں۔ عالم معقول و منقول حضرت

علامہ ومولانا محمد نعیم اللہ صاحب قبلہ مذکورہ کتاب کی تقریظ میں تحریر فرماتے ہیں:

”جماعتِ مصطفیٰ کے زیر اہتمام تصنیف وتالیف کا سلسلہ بھی جاری ہے۔ اس کی دوسری کتاب عمدہ ٹائٹل اور اچھی کتابت وطباعة کے ساتھ ماہِ بہاراں (فضائلِ رمضان) کے نام سے شائع ہو رہی ہے۔ اگرچہ کتاب میری نظر سے نہیں گذری ہے، لیکن مجھے اعتماد ہے کہ کتاب کے مسائل سب کے لئے مفید ثابت ہوں گے۔“

آپ کے ایک اور شفیق، محسن و کرم فرما استاذ، عالی جناب، فقیہ ملت، عالم باعمل، ماہرِ فقہ و نحو حضرت علامہ ومولانا مفتی رحمۃ اللہ صاحب قبلہ بلرا مپوری آپ پر نوازشات و عنایات کی یوں بارش فرماتے ہیں:

”میں نے حضرت مجاہد ملت علیہ الرحمۃ کو قریب سے دیکھا ہے، قوم کا جو درد، خدمت کا جو جذبہ، ان میں تھا وہی آپ (حضرت مفکر اسلام) میں بھی ہے۔ آپ اس دور کے مجاہد ملت ہیں۔“

تاءثرات وآراءے گرامی علماء و مشائخ

آپ کی خدمات دین و مذہب دیکھنے کے بعد بڑے بڑے علماء و مشائخ اور دانشوران قوم و ملت داد و تحسین دیئے بنا نہ رہ سکے۔ آپ کی خدمات کا عوام الناس کے ساتھ ساتھ ملک و ملت کی عظیم شخصیات کو بھی اعتراف ہے۔ اور واقعی میں قوم مسلم کا درد رکھنے والے، متقی و پرہیزگار، باعمل اور دانا و بینا علماء و مشائخ کھلے دل سے آپ کی برتری تسلیم کرتے ہیں۔ اور آپ کا ادب و احترام بھی کرتے ہیں۔ حتیٰ

کہ مخالفین و حاسدین بھی اپنی نجی و ذاتی مجالس و محافل میں آپ کی خدمات جلیلہ کا اعتراف کرتے ہوئے انہیں سراہتے ہیں۔ اور آپ کی عظمت کے قائل ہیں۔

ایک مرتبہ خانقاہ برکاتیہ کے سجادہ نشین امین ملت حضرت پروفیسر ڈاکٹر سید محمد امین میاں صاحب قبلہ ایک جلسہ میں شاہجہانپور تشریف لائے، تو آپ نے جامعہ فاطمہ کا بھی دورہ کیا۔ جب آپ نے حضرت مفکر اسلام کی وسیع خدمات، جامعہ کی عالیشان بلڈنگ اور اس کے مطبخ خرچ وغیرہ کو ملاحظہ کیا، تو میساختہ حضرت مفکر اسلام سے یہ فرمایا:

”کیا آپ کو دستِ غیب حاصل ہے۔“

دیکھنے میں تو یہ ایک جملہ ہے، مگر اپنے اندر مخاطب کے لئے تعریف و تحسین کا ایک جہان لئے ہوئے ہے۔

حضرت علامہ مولانا عبدالمبین نعمانی صاحب:

ایک مرتبہ عرسِ رضوی کے موقع پر جامعہ فاطمہ تشریف لائے، اور حضرت مفکر اسلام کی خدمات کو ملاحظہ فرمایا، تو بولے:

”کیا اب بھی ایسے لوگ موجود ہیں، جو اتنا بڑا کام انجام دے رہے ہیں۔“

اوصاف و خصائل

حضرت مفکر اسلام پاکیزہ سیرت و کردار، عدل و کرم، حسن اخلاق، جود و سخا، فضل و عطا، مہمان نوازی، فراخ دلی، عاجزی و انکساری، شرافت نفس، ایفائے عہد، حق گوئی، چھوٹوں پہ شفقت و عنایت کرنے اور وقت کی قدر کرنے میں بھی بے

مثال ہیں۔ آپ حق گو، حق آگاہ، حق شناس، حقیقت بیان، صداقت شعار، دور بین، دور اندیش، نکتہ داں، معاملہ فہم، اعلیٰ انتظامی صلاحیت کے مالک، مشکل سے مشکل وقت میں ثابت قدم، صائب الرائے، پیچیدہ مسائل کے حل اور الجھی گتھیوں کو سلجھانے میں ماہر، مشکل حالات میں بھی صحیح فیصلے کرنے والے۔ غرضیکہ آپ حضرت مفکر اسلام کو جس زاویہ اور جس جہت سے دیکھیں گے، حضرت آپ کو بے مثال و باکمال نظر آئیں گے۔ مفکر اسلام جیسی جامع الصفات اور متنوع الجہات شخصیات روز بروز نہیں پیدا ہوتیں۔ بلکہ۔

ہزاروں سال زرخس اپنی بے نوری پہ روتی ہے
بڑی مشکل سے ہوتا ہے چمن میں دیدہ ور پیدا

☆☆☆☆☆☆☆☆☆☆

تعارف کتاب

زیر نظر کتاب ”حجاب عزت یا ذلت؟“ جو کہ بے پردگی و عریانیت کے نقصانات پر مشتمل ہے۔ جس میں بے پردہ عورتوں کو اللہ کے دردناک عذاب سے ڈرایا گیا ہے، اور پردہ کی اہمیت کو واضح کیا گیا ہے۔ پردہ کا حکم دے کر اسلام نے عورت پر کیا کیا احسانات فرمائے ہیں؟ وہ آپ اس کتاب میں ملاحظہ فرمائیں گے۔

وہ لوگ جو اسلام پر کچھڑا اچھالتے ہیں اور کہتے ہیں کہ اسلام نے پردہ کا حکم

دے کر عورت پر ظلم کیا اور اس کو ایک قید خانہ میں بند کر دیا، اگر انہوں نے اسلام کا بنظر غائر مطالع کیا ہوتا، تو انہیں صحیح علم ہو جاتا، کہ پردے کا حکم دے کر اسلام نے عورت پر ظلم کیا ہے یا احسان؟

آپ دنیا میں حجاب و نقاب کے فوائد و انعامات اور بے حجابی کے دنیاوی نقصانات اور آخرت کے عذاب و عتاب کی تفصیل اس کتاب میں ملاحظہ فرمائیں گے۔ کتاب کو نہایت ہی حسین پیرائے میں آیات قرآنیہ، احادیث نبویہ اور اقوال ائمہ سے مزین کیا گیا ہے۔ چونکہ یہ کتاب عوام کے لئے لکھی گئی ہے اس لئے نہایت ہی آسان زبان اور سلیس انداز و بیان اختیار کیا گیا ہے۔

دعا ہے کہ اللہ تعالیٰ اس کتاب کے ذریعہ مسلم ماؤں، بہنوں اور بیٹیوں کو پردہ کرنے اور مسلمان بھائیوں کو اپنی نظر کی حفاظت کرنے کی توفیق عطا فرمائے۔ اور حضرت مفکر اسلام کو صحت و تندرستی، قوت و طاقت، مزید ہمت و حوصلہ اور عزم و ارادے میں مزید پختگی عطا فرمائے۔ آپ کا سایہ ہم پر دراز فرمائے، اور ہمیں آپ سے زیادہ سے زیادہ فیض حاصل کرنے کی توفیق عطا فرمائے۔ آخر میں یہ دعا کرتے ہوئے رخصت لیتا ہوں۔

تم سلامت رہو ہزار ہزار برس ہر برس کے ہوں دن پچاس ہزار

آمین آمین آمین یا رب العلمین بجاہ سید الانبیاء والمرسلین۔

صلی اللہ تعالیٰ علیہ وعلیہم وعلیٰ آلہ وصحبہ واولیاء حزبہ وعلماء

ملتہ ووشہداء امتہ وعلینا معہم برحمتک یا ارحم الراحمین

نَحْمَدُهُ وَنُصَلِّي وَنُسَلِّمُ عَلَى رَسُولِهِ الْكَرِيمِ

أَمَّا بَعْدُ

فَاعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

وَأَخَذْنَا مِنْهُمْ مِيثَاقًا غَلِيظًا لَيَسْأَلَ الصَّادِقِينَ عَنْ صِدْقِهِمْ

صَدَقَ اللَّهُ الْعَلِيُّ الْعَظِيمُ

ترجمہ: اور ہم نے پیغمبروں سے مضبوط عہد و پیمان لیا، تاکہ پوچھے سچوں سے ان کی سچائی کے بارے میں۔

اس آیت مبارکہ میں اللہ تبارک و تعالیٰ اپنے بندوں کو تنبیہ فرما رہا ہے، کہ جب وہ پیغمبروں تک سے بروز قیامت ان کی ذمہ داریوں کے بارے میں سوال کریگا، کہ آیا تم نے تبلیغ رسالت ادائے امانت کی ذمہ داریوں کو پورے طریقے سے بحسن و خوبی ادا کیا، یا نہیں، حالانکہ وہ خوب جانتا ہے، کہ پیغمبروں اور رسولوں نے مکمل طور پر اس کی دعوت کو اس کے بندوں تک پہنچا دیا۔

حضرت علامہ قرطبی رحمۃ اللہ تعالیٰ علیہ فرماتے ہیں:

إِذَا كَانَ الْأَنْبِيَاءُ يُسْأَلُونَ فَكَيْفَ مَنْ سِوَاهُمْ.

جب معصوم پیغمبروں سے پوچھ گچھ کی جائے گی تو اوروں کا کیا حال ہوگا؟

جب سچوں کو نہیں چھوڑا جائے گا، تو خاطیوں اور کاذبوں کو کیا آسانی سے چھوڑ دیا جائے گا؟ ہر قسم کے ذمہ دار کو سوچنا چاہئے: آیا وہ اپنی ذمہ داری ادا کر رہا ہے یا نہیں؟ اگر ادا کر رہا ہے تو اس کو فضل خدا جانے اور اگر کوئی کوتاہی ہو رہی ہو، تو ہوش میں آ کر توبہ کر لے۔ حدیث پاک میں ہے:

بروز قیامت اللہ تبارک و تعالیٰ قلم سے پوچھے گا: تو نے میری امانت کا کیا کیا؟ قلم عرض کرے گا: وہ امانت میں نے لوح محفوظ کے سپرد کر دی۔ لیکن قلم اس ڈر سے کہ کہیں لوح محفوظ انکار نہ کر دے، کانپ اٹھے گا۔ پھر رب تبارک و تعالیٰ لوح محفوظ سے سوال کرے گا: تو لوح محفوظ اقرار کرے گی، کہ قلم نے تیری امانت میرے حوالے کی، اور میں نے اسرائیل علیہ السلام کے سپرد کر دی۔ پھر یہ سوال اسرائیل سے ہوتے ہوئے جبرئیل علیہ السلام تک پہنچے گا، تو جبرئیل عرض کریں گے: اے رب! میں نے تیری امانت تیرے انبیاء کے حوالے کر دی، پھر انبیاء سے سوال ہوگا تو وہ کہیں گے: سَلَّمْنَاهَا إِلَى خَلْقِكَ (ہم نے تیری امانت تیرے بندوں اور تیری مخلوق تک پہنچا دی۔)

غور کریئے جب جبرئیل و اسرائیل جیسے معصوموں سے ان کی ذمہ داریوں کے بارے میں سوال کیا جائے گا، تو ما و شما عاصی و خاطی کو کیا چھوڑ دیا جائے گا؟ ہر ایک کو غور کرنا چاہئے، اگر وہ سچا ہے تو جانچے اپنی سچائی کو کہ وہ دین میں کتنا پختہ، خدمت و عبادت میں کتنا چست اور معاملات میں کتنا خوف اور خشیت رکھتا ہے۔

در آں روزے کز فعل پر سند و قول اولوالعزم راتن بلرز دز هول
 بجائے کہ دہشت خوردانیا تو عذر گنہ راجہ داری بیا
 ذرا تصور کر اس دن کا جس دن ہر شخص سے اس کے قول و فعل، اس کی سچائی
 اور حقیقت کے بارے میں پوچھا جائے گا، بڑے بڑے اولوالعزم پیغمبر اس دن
 خوف سے لرزہ بر اندام ہوں گے۔ جہاں انبیاء جیسے مقرب دہشت زدہ ہوں گے،
 تو تو اپنے گناہوں کا کیا عذر پیش کرے گا؟ بتا آج۔ (روح البیان)
 حدیث پاک میں ہے، اللہ پاک کے رسول ﷺ فرماتے ہیں:
 كُلُّكُمْ رَاعٍ وَكُلُّ رَاعٍ مَسْئُولٌ عَنْ رَعِيَّتِهِ (بخاری اول: ۳۴۷)
 تم میں سے ہر ایک حاکم و نگراں ہے، اور ہر حاکم و نگراں سے اس کی رعایا
 اور ماتحتوں کے بارے میں پوچھا جائے گا۔

میرے دینی اسلامی بھائیو! اوپر کی یہ چند سطریں بطور تمہید تھیں۔
 آدم برسر مقصد! سطور بالا پڑھ کر مندرجہ ذیل آیتیں اور حدیثیں پڑھئے
 اور غور کیجئے کہ آپ کے ذمہ جتنے حقوق ہیں، ان میں آپ کس قدر کوتاہیاں کر رہے
 ہیں؟ آج جن بہت سی ذمہ داریوں سے منھ موڑا جا رہا ہے، ان میں سے ایک ذمہ
 داری ہے، باپ کا اپنے باپ ہونے، بھائی کا اپنے بھائی ہونے اور شوہر کا اپنے
 شوہر ہونے کے ناتے اپنی بیٹی، بہن اور بیوی کو آزاد چھوڑنا۔ اگر آپ باپ ہیں تو
 باپ ہونے کے ناتے اور شوہر ہیں تو شوہر ہونے کے ناتے دیکھئے اپنی ذمہ داری

اور پڑھئے یہ آیت کریمہ:

يَا أَيُّهَا النَّبِيُّ قُلْ لِّأَزْوَاجِكَ وَبَنَاتِكَ وَنِسَاءِ الْمُؤْمِنِينَ يُدْنِينَ
عَلَيْهِنَّ مِنْ جَلَابِيبِهِنَّ ذَلِكَ أَدْنَى أَنْ يُعْرَفْنَ فَلَا يُؤْذَيْنَ وَكَانَ اللَّهُ غَفُورًا
رَّحِيمًا (پارہ: ۲۲- الاحزاب: ۵۹)

ترجمہ: اے نبی! اپنی بیویوں، اپنی بیٹیوں اور مسلمانوں کی عورتوں سے فرما دو
کہ اپنی چادروں کا ایک حصہ اپنے منہ پر ڈالے رہیں، یہ اس سے نزدیک تر ہے کہ
ان کی پہچان ہو تو ستائی نہ جائیں، اور اللہ بخشنے والا مہربان ہے۔

اس آیت مبارکہ میں اللہ تبارک و تعالیٰ نے اسلامی خواتین کو جہاں اپنے
نفوس کی حفاظت اور پاکدامنی کی تنبیہ فرمائی ہے، وہیں ایک باپ اور شوہر کو اپنے
حقوق اور اپنی ذمہ داریوں کی ادائیگی اور ان کو مکمل ادا کرنے کا حکم بھی دیا ہے۔

آیت کا خلاصہ

عورتیں ضرورت کے تحت گھر سے نکلتے وقت اپنے چہروں اور اپنے
جسموں کو چادروں یا برقعوں سے ڈھک لیں۔ باندیوں اور لونڈیوں یا فاحشہ
عورتوں کی طرح جسم اور چہرے کھول کر باہر نہ نکلیں تاکہ ان کو فاحشہ سمجھ کر لفنگے
چھیڑ چھاڑ نہ کریں۔ زمانہ نبوی ﷺ میں منافقین کی عادت تھی کہ باندیوں کو چھیڑا
کرتے تھے، اس لئے اللہ تبارک و تعالیٰ نے مسلمان عورتوں کو حکم دیا کہ وہ اپنے
چہرے چادروں اور برقعوں سے چھپا کر نکلیں اور اپنے آپ کو عام عورتوں سے مکمل

طور پر ممتاز کر لیں تاکہ وہ پہچان لی جائیں کہ یہ مسلمان عورتیں ہیں۔ پھر کوئی منافق یا بد باطن ان کو چھیڑنے اور ان کی طرف نظر بد اٹھانے کی ہمت و جرأت نہ کر سکے۔ اس طرح اللہ تعالیٰ نے مسلمان عورتوں کے وقار اور ان کی عزت و آبرو کو قیامت تک کے لئے محفوظ فرما دیا۔

مقصد حیات

اے عقلمند خاتون! مردوں کی طرح تیری زندگی کا مقصد بھی اللہ عز و جل کی معرفت، اس کو راضی کرنا، اس کی عبادت کر کے اور اس کے احکام کی نافرمانی سے بچ کر جہنم سے نجات اور جنت کی کامیابی حاصل کرنا ہے۔ رب کا ارشاد ہے:

وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنِ الْهَوَىٰ فَيَإِنَّ الْجَنَّةَ هِيَ الْمَأْوَىٰ۔ (پارہ: ۳۰- النازعات: ۴۱-۴۰)

ترجمہ: اور وہ جو اپنے رب کے حضور کھڑے ہونے سے ڈرا اور خود کو [ہلاک کرنے والی] خواہشات سے روکا، تو بیشک اس کا ٹھکانا جنت ہی ہے۔

اے مومنہ خاتون! تجھے بھی مردوں کی طرح اللہ تعالیٰ کے احکام اور دین اسلام کی تعلیمات پر عمل کے لئے کوشاں رہنا چاہئے۔ خاص طور سے لباس اور پردے سے متعلق احکام، جو قرآن و حدیث میں تیرے ہی لئے وارد ہیں، ان کی تجھ کو پوری معلومات ہونا چاہئے۔ کیونکہ ان میں تیری عزت و عظمت کا راز پوشیدہ ہے۔ ہم اس رسالہ میں عورت کے لباس و پوشاک، ضرورت کے تحت اجنبی مردوں

سے بول چال اور زینت وغیرہ سے متعلق کچھ باتیں ذکر کریں گے۔
 چونکہ آج کے دور میں جن ہتھیاروں سے عورت برسرِ پیکار ہے، وہ لباس و
 زینت ہی ہیں۔ بلکہ اس زمانے میں کل امت اسی مرض میں مبتلا ہے۔ جس کے نتیجے
 میں آج مسلم خواتین لباس و زینت کے سلسلے میں حدودِ اسلام سے تجاوز کر چکی ہیں۔
 چوز ہر اباش از مخلوق روپوش کہ در آغوش تو شبیرے بینی
 سیدہ زہرا کی طرح خدا ترس پردہ دار بن جاتا کہ تو بھی اپنی گود میں کوئی
 غلام حسین دیکھے۔

بے پردگی کے اسباب

- (۱) زیور و زینت سے محبت: یہ چیز تو عورت کی فطرت میں داخل ہے، جس سے انکار
 نہیں کیا جاسکتا۔ لیکن اس فطری محبت کا اظہار حدودِ شریعت میں ہونا چاہئے، تاکہ
 معصیت کی مرتکب نہ ہو اور گناہ کی راہ نہ جائے۔
- (۲) پرہیزگاری کا فقدان اور خواہشات کی پیروی
- (۳) خدا کے تصور کا فقدان
- (۴) لمبی لمبی امیدیں اور موت کی سختی کو بھول جانا
- (۵) رحمت و شفاعت کی آیتوں اور حدیثوں پر ہی بھروسہ کر لینا اور اللہ کے عذاب
 اور اس کی سختی کو بھول جانا
- (۶) عورتوں کا بلا ضرورت عام محفلوں میں آنا جانا اور زینت کی نمائش کرنا

(۷) سر پرستوں کا لڑکیوں پر سختی و نصیحت نہ کرنا اور ان کی بے راہ روی پر چشم پوشی کرنا

(۸) بہت سی عورتوں کے سر پرست اور گارجین کا نہ ہونا

(۹) بری اور بد چلن عورتوں سے تعلقات اور دوستی

(۱۰) عورت کے ساتھ اس کے شوہروں کا اچھے تعلقات نہ رکھنا یا ان کو چھوڑ دینا

(۱۱) عورتوں کا جری و نڈر ہو جانا

(۱۲) مال و دولت کی کثرت اور عورتوں کا ملازمت کر کے خود کفیل ہو جانا

(۱۳) مردوں کی اپنی مردانہ کمزوریاں

(۱۴) عورتوں کا لمبی عمر تک بلا شوہر کے رہنا

ایک کہاوت ہے: جانور کتنا ہی بہتر کیوں نہ ہو ڈنڈے کے بغیر سیدھا نہیں

رہتا۔ اور عورت کتنی ہی پارسا کیوں نہ ہو، اسے شوہر کے بغیر نہیں رہنا چاہئے۔

(روح البیان)

حجاب و پردے کا مطلب ہے مومنہ عورت باعفت و باعصمت، شرافت و

مروت کا پیکر، اجنبی مردوں کے اختلاط اور تہمت کے مقامات سے دور رہے۔

اسلام نے چہرہ اور قابل ستر اعضا کو چھپانے کا حکم اسی لئے دیا ہے کہ

عورت کا حسن و جمال، چہرے اور کچھ واجب الستر اعضا ہی میں ہوتا ہے۔ اسلامی

حجاب و پردے کا مقصد بھی یہی ہے کہ عورت اپنی ذات، اپنی شرافت اور اپنی

عفت کو محفوظ رکھے۔ تاکہ نہ وہ خود فتنے میں پڑے اور نہ اپنے حسن و جمال سے کسی

اور کو فتنے میں ڈالے۔ اب چونکہ اس کا چہرہ بھی محل حسن و جمال ہے اور حسن و جمال ہی فتنے کا سبب ہے، اس لئے اسلام نے اس کو چہرہ چھپانے کا حکم دیا۔ اسلام عورت کو قید و بند کی زندگی سے مقید نہیں کرنا چاہتا۔ بلکہ اسلام نے پردے کا جو تصور دیا ہے، اگر اس پر غور کریں گے، تو آپ کو معلوم ہوگا، کہ اسلام عورت کے حقوق کی کس قدر حفاظت کر رہا ہے، اس کو کتنی بالادستی دے رہا ہے اور کس قدر خانگی آزادی عطا کر رہا ہے؟ کہاں ہیں وہ لوگ، جو پردے کو ڈھال بنا کر اسلام کی مخالفت کرتے ہیں؟ قریب آئیں اور اسلام کو سمجھیں۔

زمانہ نبوت کی عورتوں کا رہن سہن

اس آیت مبارکہ کے نازل ہونے کے بعد زمانہ نبوت میں عورتیں قضائے حاجت کے لئے رات ہی میں نکلتی تھیں، وہ بھی پردہ اور پاک دامنی کے ساتھ۔ اور اگر دن میں کسی ضرورتِ شدیدہ کے باعث نکلنا ہوتا، تو نہایت ہی ادب و وقار اور سنجیدگی سے، نہایت سادہ کپڑوں میں، اپنے آپ کو چادر یا برقع میں چھپا کر اور اچھے برے ہر طرح کے لوگوں کی نظروں سے بچ کر نکلتی تھیں۔

تنبیہ: جب عورت بن ٹھن کر، خوشبو اور میک اپ سے مزین ہو کر مردوں پر اپنے حسن و زینت کو ظاہر کر کے معاشرے میں اسبابِ فتنہ پیدا کرتے ہوئے نکلے گی، تو اس پر وہی گناہ ہے، جو زانیہ عورت پر ہے۔ اب آپ سماج کو دیکھئے اور غور کیجئے! کہ کیا ہو رہا ہے؟ اگر آپ کے آس پاس پرانے بزرگ ہوں، تو ان سے

پوچھئے، کس قدر اور کتنی جلدی تبدیلی آئی ہے؟ بازاروں، شاپنگ مالوں، شادی بیاہ اور میرج لائون کا کیا حال ہے؟ آج مسلم سماج کی عورتیں کس بے باکی سے نکل رہی ہیں، یہ بتانے کی ضرورت نہیں، سب اپنی آنکھوں سے دیکھ رہے ہیں۔ اور یہ ان گھروں کی عورتیں کر رہی ہیں، جن گھروں کی عورتیں اگلے زمانوں میں برقعوں میں ملبوس ہو کر تانگہ یا پالکی میں مکمل پردے کے ساتھ باہر نکلا کرتیں تھیں۔

پارسا عورت کی پہچان

خوف خدا، نیک اور پارسا عورت کا حسن، قناعت اس کی مالداری، عفت و پاکدامنی اس کا زیور اور تہمت کی جگہوں سے بچنا اس کی عزت و آبرو ہے۔ ایک کہاوت ہے: جب کبوتری کے پر جھٹے ہیں تو اڑ جاتی ہے۔ اسی طرح جب مرد اپنی عورت کو بے جا اور فحش زیب و زینت کے سامان مہیا کرے گا، تو وہ اب گھر میں نہیں بیٹھے گی۔ کیونکہ انسان کی فطرت میں داخل ہے، جب وہ اپنے آپ کو سمجھتا ہے تو چاہتا ہے کہ اسے کوئی دیکھے۔ جس زمانے میں پاکدامن اور پاکیزہ نظر لوگ زیادہ اور فسق و فجور میں مبتلا کم تھے، اس وقت سختی سے پردے کا حکم دیا گیا۔ تو جس دور سے ہم گزر رہے ہیں، جس میں پاکدامن پاک نظر بڑی مشکل سے نظر آئیں گے، تو آج کس قدر سخت حجاب و پردہ ہونا چاہئے؟ حضرت محمد ابن سیرین فرماتے ہیں: میں نے ایک دن خواب میں ایک عورت کو دیکھا تو میں نے جان لیا کہ یہ میرے لئے حلال نہیں ہے، تو میں نے فوراً اپنی نظر پھیر لی۔

یہ اس زمانے کی بات ہے جب لوگ خواب میں بھی اجنبی عورت کو دیکھنا اپنے لئے گناہ تصور کرتے تھے۔

حدیث میں ہے، جس شخص نے اجنبی عورت سے بلا وجہ ناجائز گفتگو کی، قیامت کے دن ہر کلمہ کے بدلے اسے ایک ہزار سال تک جہنم میں مقید رکھا جائے گا۔ اور جس نے اجنبی عورت کو گلے لگایا، اسے شیطان کے ساتھ جہنم میں جھونک دیا جائے گا۔ اللہ کی پناہ!

اللہ عزَّ وَّجَلَّ ارشاد فرماتا ہے:

وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَى

(پارہ: ۲۲- الاحزاب: ۳۳)

ترجمہ: اور اپنے گھروں میں ٹھہری رہو اور اگلی جاہلیت کی بے پردگی جیسی بے پردہ نہ رہو۔

اس آیت کریمہ میں اگلی جاہلیت سے مراد اسلام سے پہلے کا زمانہ ہے۔ اس زمانے میں عورتوں کا طریقہ یہ تھا کہ وہ اپنے حسن و زینت کا برملا اظہار کرتی، اتراتی اور تھرک تھرک کر منک منک کر چلتی ہوئی بے پردہ نکلتیں۔ تاکہ مردان کی طرف مائل ہوں اور ان سے عشق بازی کریں۔ اور وہ ایسا لباس پہنتی تھیں جس سے جسم کے اعضا بھی ناڈھک سکیں یا اتنے تنگ اور چست کپڑے پہنتیں کہ ان کے اعضا نمایاں ہوں، تاکہ مردان کے اعضا کی بناوٹ کا نظارہ کریں اور شہوتیں

بھڑکا کر اپنی متاع زندگی کو برباد کریں۔

آج اس زمانے میں بھی عورتیں وہی حرکتیں کر رہی ہیں، جو اسلام سے پہلے جاہل عورتوں کے کرتوت تھے۔ شرٹ اور جینس پنٹ کا استعمال اور اونچی ایڑی کی چپل اور مہین باریک چست لباس، جس کو پہن کر بھی تنگی معلوم ہوتی ہیں۔

تنبیہ: ذرا غور کریں وہ لوگ جو یہ کہتے ہیں: اسلام قدامت پسند ہے۔ اسلام نے عورتوں کو پردہ اور عفت و پاکدامنی کی حفاظت کی دعوت دے کر اس نئی تہذیب سے نوازہ ہے، جو اسلام سے پہلے نہیں تھی۔ آج جو لوگ عورتوں کو بے پردہ اور رنگا کر کے آفس و دفاتر، ٹی وی اور سینما کے پردوں پر لا کر دعوتِ نظارہ دے رہے ہیں، وہ اسلام سے پہلے کی تہذیب کی طرف لے جا رہے ہیں۔ اب ذرا سوچیں قدامت پسند وہ ہوئے یا اسلام؟

نوٹ: ان دونوں آیتوں سے صاف ظاہر ہو گیا، کہ کسی مومنہ عورت کے لئے جائز نہیں کہ اپنا چہرہ کھول کر کسی نامحرم اجنبی مرد کے سامنے آئے۔ حیرت ہے آج کی اوندھی عقلوں پر کہ جن کو پردے سے باہر ہونا چاہئے، وہ پردے کے اندر ہیں اور جن کو پردوں کے اندر ہونا چاہئے، وہ پردوں کے باہر ہیں۔ دیکھئے اب آفسوں، دفاتروں، اسکولوں، کالجوں، اسپتالوں، شوروموں، شاپنگ مالوں، غرضیکہ ہر جگہ عورتیں آپ کو نیم برہنہ اور مرد پورے لباس میں ملیں گے۔ یہ رعوت اور حماقت کا اجتماع ہے کہ نہیں؟

مخلوط تعلیم

عورتوں کی آزادی کے نام پر ایک اور فتنہ پھیلا ہوا ہے، اسکولوں اور کالجوں میں جوان لڑکے لڑکیوں کا بے پردہ ایک ساتھ بیٹھ کر پڑھنا۔ بھلا بتاؤ! یہ کس طرح جائز ہو سکتا ہے؟ اسی طرح سیاسی جلسوں، عرسوں کے میلوں، تعزیوں کے تماشوں، سنیما گھروں میں عورتوں کا مردوں کے سامنے بے پردہ پھرنا، کیسے جائز ہو سکتا ہے؟ میرے دینی بھائیو! خوب سن لو یہ قرآن و حدیث اور دین اسلام کے بالکل خلاف ہے۔ جو مسلمان ایسا کرتے اور کراتے ہیں وہ یقیناً قرآن کی مخالفت اور دین اسلام سے بغاوت کر رہے ہیں۔ اے بیٹیوں کے باپو اور بیویوں کے شوہرو! ابھی بھی وقت ہے ہوش میں آ جاؤ اور اسلامی مسائل کے زیر سایہ زندگی گزارو۔ اور اللہ تعالیٰ کا فرمان پڑھو!

يَا أَيُّهَا الَّذِينَ آمَنُوا اتَّقُوا أَنْفُسَكُمْ وَأَهْلِيكُمْ نَارًا وَقُودُهَا النَّاسُ وَالْحِجَارَةُ (پارہ: ۲۸- التحريم: ۶)

ترجمہ: اے ایمان والو! اپنی جانوں اور اپنے اہل خانہ کو اس آگ سے بچاؤ، جس کا ایندھن انسان اور پتھر ہیں۔

اور اس کے مطابق خود کو اور اپنے گھر والوں کو جہنم کی آگ سے بچاؤ۔ یاد رکھو! اگر آج اللہ تعالیٰ کی حرام کردہ چیزوں سے نہ بچے، تو قیامت کے دن خداوند قہار و جبار کی سخت گرفت سے کس طرح بچ پاؤ گے؟ سوچو اور غور کرو!

نظر کی حفاظت

خالق کائنات اپنے حبیب ﷺ کے ذریعہ اپنے بندوں سے فرماتا ہے:

وَقُلْ لِلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا فُرُوجَهُمْ
ذَٰلِكَ أَرَادَ اللَّهُ لَهُمْ إِنَّ اللَّهَ خَبِيرٌ بِمَا يَصْنَعُونَ (پارہ: ۱۸-النور: ۳۰)

ترجمہ: اور اے محبوب! مسلمان مردوں کو حکم دو وہ اپنی نگاہیں کچھ نیچی رکھیں اور اپنی شرم گاہوں کی حفاظت کریں، یہ ان کے لئے بہت پاکیزہ ہے، بے شک اللہ کو ان کے کاموں کی خبر ہے۔

خدا کی کتاب انسان کے نفس کے اندر چھپے چور اور عیب بے جھجک اور بلا رو رعایت بیان کرتی ہے۔ نفس کا سب سے بڑا جاسوس نظر و نگاہ ہے۔ اسی لئے کلام خدا عزوجل اور حدیث مصطفیٰ ﷺ نے سب سے پہلے اسی کی گرفت کی اور غَضِّ بَصَرٍ (یعنی نظر بچانے) کا حکم صادر فرمادیا۔ عفت و پاکدامنی اور معاشرہ کی پاکیزگی کے سلسلے میں مردوں اور عورتوں کو سب سے پہلے جو حکم دیا گیا، وہ نظریں نیچی رکھنے اور نظر بچانے کا دیا گیا۔ اس حکم کا مقصد یہ نہیں ہے کہ لوگ ہر وقت نیچے ہی دیکھتے رہیں اور اوپر نظر ہی نہ اٹھائیں۔ بلکہ اس کا مطلب یہ ہے کہ جن چیزوں کا دیکھنا جائز نہیں ان پر نظر نہ ڈالیں۔ عورتیں اپنے شوہر اور محرموں کے علاوہ دوسروں کو نہ دیکھیں اور مرد اپنی بیوی اور محرمات کے علاوہ دوسری عورتوں پر نظر نہ ڈالیں۔ کیونکہ مردوں کا اجنبی عورتوں کے حسن اور ان کی زینت و آرائش سے لذت

اندوز ہونا مردوں کے لئے فتنہ ہے۔ اور عورتوں کا اجنبی مردوں کو منظور نظر بنانا اور انہیں خواہش کی نظر سے دیکھنا عورتوں کے لئے فتنہ کا سبب ہے۔ اور سماج و معاشرہ میں عاداتِ فساد کا آغاز یہیں سے ہوتا ہے۔ اگر مسلمان اس آیت کے حکم پر عمل کریں اور نظر بچانے کی پابندی کر لیں تو بے حیائی و بدکاری کا دروازہ خود ہی بند ہو جائے گا۔ کیوں کہ آنکھیں دل کا جھروکا اور نفس کا چور ہیں۔ آنکھ دیکھتی ہے تب دل میں برے خیالات اور نفس میں شہوتیں اور وسوسے پیدا ہوتے ہیں، پھر ان وسوسوں اور شہوتوں سے شرم گاہوں میں ہيجان پیدا ہوتا ہے، اس کے بعد بے حیائی اور بدکاری کا طوفان کھڑا ہو جاتا ہے۔

اسی لئے رسول اللہ ﷺ نے مولیٰ علی کرم اللہ وجہہ سے فرمایا: ایک نظر کے بعد دوسری نظر مت ڈالنا، کہ پہلی نظر تو معاف ہے مگر دوسری نہیں۔ حضرت جابر رضی اللہ تعالیٰ عنہ نے پوچھا: اگر اچانک نظر پڑ جائے تو کیا کروں؟ سرکار ﷺ نے فرمایا: فوراً نظر پھیر لو۔ (ابوداؤد)

ابن ابی شیبہ اعلیٰ ابن زیاد سے راوی، وہ فرماتے ہیں: کہا جاتا ہے: ہرگز اپنی نگاہ عورت کی چادر یا برقع کے حسن پر بھی نہ ڈال۔ اس لئے کہ قلب میں شہوت نگاہ ہی پیدا کرتی ہے۔ (درمنثور)

حضرت عبداللہ ابن عباس رضی اللہ عنہما فرماتے ہیں: شیطان مرد و عورت کے تین اعضا میں رہتا ہے۔

مرد کے اعضا: (۱) آنکھ (۲) دل (۳) شرم گاہ
 عورت کے اعضا: (۱) آنکھ (۲) دل (۳) سرین

امام ترمذی حضرت جریر رضی اللہ تعالیٰ عنہ سے راوی، وہ فرماتے ہیں:
 میں نے رسول اللہ ﷺ سے اچانک پڑنے والی نظر کے بارے میں پوچھا: تو
 آپ نے مجھے حکم دیا: فوراً پھیر لو۔ (دُرِّ مَنثور)

ابو امامہ نبی کریم ﷺ سے روایت کرتے ہیں: جس مسلمان کی نظر کسی
 اجنبی عورت پر پڑے پھر وہ فوراً نظر بچالے، تو اللہ تعالیٰ اسے ایسی عبادت عطا
 فرماتا ہے، جس کی لذت وہ اپنے دل میں پاتا ہے۔

حاکم حضرت حذیفہ رضی اللہ تعالیٰ عنہ سے روایت کرتے ہیں، رسول اللہ
 ﷺ نے فرمایا: اجنبی عورت پر نظر ڈالنا شیطان کے زہریلے تیروں میں سے ایک
 تیر ہے۔ تو جس نے اللہ کے خوف سے اپنی نظر کو بچالیا، اللہ عز و جل اسے ایسا ایمان
 و یقین عطا فرماتا ہے، جس کی حلاوت و شیرینی اپنے دل میں پاتا ہے۔

شیطان کا تیر

حضرت علامہ کاشفی فرماتے ہیں: ذخیرۃ الملوک نامی کتاب میں ہے،
 انسان کے جسم میں شیطان کا تیز ترین قاصد آنکھ ہے۔

کیونکہ تمام حواس اپنی جگہ پر ساکن ہیں، جب تک انہیں کوئی چیز مس نہیں
 کرتی، اس وقت تک وہ حرکت میں نہیں آتے۔ لیکن آنکھ یہ دور و نزدیک ہر طرح

سے انسان کو کام دیتی ہے اور اسی کے ذریعہ انسان بہت سی غلطیوں کا شکار ہو جاتا ہے۔ اور سب سے خطرناک یہ ہے کہ آنکھ کی توبہ بہت جلد ٹوٹتی ہے۔

ایں ہمہ آفت کہ بتن می رسد از نظر توبہ شکن می رسد

دیدہ فرو پوش چو در در صدف تاشوی تیر بلا را ہدف

یعنی یہ بہت سی آفتیں جو انسان کو پہنچتی ہیں، یہ اسی توبہ توڑنے والی آنکھ سے پہنچتی ہیں۔ تیر نظر کو شریعت کے پردہ میں ایسے چھپا کر رکھو، جیسے موتی صدف میں ہوتا۔ تاکہ تم بلاؤں کا نشانہ نہ بنو۔ (روح البیان)

جنت کی ضمانت

رسول اللہ ﷺ نے فرمایا: تم مجھے چھ چیزوں کی ضمانت دو میں تمہارے لئے جنت کا ضامن ہوں۔

(۱) جب بولو بچ بولو۔ (۲) جب وعدہ کرو تو پورا کرو۔ (۳) جب تمہارے پاس امانت رکھی جائے تو اسے ادا کرو۔ (۴) اپنی شرم گاہوں کی حفاظت کرو۔ (۵) اپنی آنکھوں کو غیر محرموں سے بچاؤ۔ (۶) اپنے ہاتھوں کو حرام کاری سے روکو۔

حضرت ابو ہریرہ رضی اللہ عنہ فرماتے ہیں: رسول اللہ ﷺ نے فرمایا:

قیامت کے دن قیامت کی ہولناکیاں دیکھ کر ہر آنکھ روئے گی۔ مگر وہ آنکھ جو اللہ کے محارم سے بچی رہی یا خدا کی عبادت میں جاگی یا وہ آنکھ جس سے مکھی کے سر کے برابر بھی خوف خدا سے آنسو نکلے۔ (درمنثور)

رسول اللہ ﷺ نے فرمایا: جو شخص کسی اجنبی عورت پر شہوت کی نظر ڈالے گا، قیامت کے روز اس کی آنکھوں میں پگھلا ہوا سیدہ ڈالا جائے گا۔

اتنی احادیث پڑھنے کے بعد آپ خود اندازہ لگا سکتے ہیں کہ نظر کو انسانی شہوات بھڑکانے میں کس قدر دخل ہے۔ اسی لئے شارع اسلام نے غَضِّ بَصَرِ (یعنی نظریں جھکانے نظریں نیچے رکھنے) پر اس قدر زور دیا ہے۔

اب وہ حضرات و خواتین غور کریں، جو یہ کہتے ہیں: اصل پردہ تو دل کا پردہ ہے۔ اگر اصل پردہ دل کا پردہ ہوتا اور تیر نظر کا اس قدر خطرہ نہ ہوتا، تو اللہ تعالیٰ جو انسانوں اور انسانی فطرتوں کا خالق ہے۔ مردوں سے [يَغْضُوا مِنْ أَبْصَارِهِمْ] اور عورتوں سے [يَغْضُضْنَ مِنْ أَبْصَارِهِنَّ] فرما کر نظریں نیچی رکھنے کا حکم نہ دیتا، بلکہ صرف دلوں کی حفاظت کا حکم دیتا۔ یقیناً فتنے برپا کرنے میں نظر کو بہت بڑا دخل ہے، تبھی تو مرد و عورت دونوں کو یکساں اجنبی اور اجنبیہ کو بلا ضرورت دیکھنے سے روک دیا گیا۔ اگرچہ ان میں سے ایک نابینا ہی کیوں نہ ہو۔

جیسا کہ حضرت سیدہ ام سلمہ رضی اللہ تعالیٰ عنہا فرماتی ہیں: میں حضرت میمونہ یا حضرت عائشہ صدیقہ رضی اللہ تعالیٰ عنہما کے ساتھ نبی کریم ﷺ کے پاس بیٹھی ہوئی تھی، اتنے میں نابینا صحابی حضرت ابن ام مکتوم آئے۔ حضور ﷺ نے فرمایا: ان سے پردہ کرو۔ حضرت ام سلمہ نے عرض کیا: یہ تو نابینا ہیں، نہ وہ ہمیں دیکھیں گے نہ پہچانیں گے۔ حضور ﷺ نے فرمایا: کیا تم دونوں بھی نابینا ہو؟ کیا تم

انہیں نہیں دیکھو گی؟

عورت کا پردہ

کتاب اللہ میں غَضِّ بَصَرُ کا حکم مرد و عورت دونوں کے لئے یکساں ہے۔ اگرچہ احادیث میں عورتوں کے مقابلے میں مردوں کے لئے زیادہ سختی ہے۔ لیکن پردے اور حجاب کا حکم عورت کے لئے ہے۔ کیونکہ [وَقَدْزَنَ فِیْ یُبُوتِکُنَّ] خاص طور سے عورتوں ہی کے لئے آیا ہے۔ کہ وہ اپنے گھروں میں رہیں اور اگر کسی ضرورت شدیدہ کی بنا پر نکلنا ہی پڑے، تو پردے اور حجاب سے نکلیں۔ چونکہ فطرتاً نفسیاتی اعتبار سے عورت میں ایک کمزوری ہے وہ یہ کہ اس میں قوت مدافعت اور قوت تمناع بہت کم ہے۔ اور مرد کی فطرت میں اقدام ہے کہ جب وہ کسی چیز کو دیکھتا اور پسند کرتا ہے تو اس کو حاصل کرنے کے لئے پیش قدمی کرتا ہے۔ اور عورت میں دفع کرنے کی قوت نہیں ہے، کیونکہ وہ صنف نازک ہے۔ اس لئے خالق فطرت نے اس کی کمزوری کے پیش نظر اسے حکم دیا کہ وہ گھروں میں رہے اور اگر سخت حاجت کے وقت نکلنا ہی پڑے، تو پردہ و حجاب سے نکلے۔ حسن کی نمائش کرتی ہوئی نہ نکلے۔

نظارہ حسن

جس طرح مردوں کو انکی فطرت کی بنیاد پر غَضِّ بَصَرُ کا حکم دیا گیا،

چونکہ، ان میں جذبہ ذید بدرجہ اتم انگڑائیاں لیتا ہے، اسی طرح عورتوں کو سختی سے گھر میں رہنے، یا حجاب کے ساتھ نکلنے کا حکم دیا گیا، کہ حسن و جمال کی نمائش کرتی ہوئی نہ نکلیں، نظر و نگاہ ہی کا تو وہ کرشمہ ہے جو عورت کے دل میں، یہ خواہش پیدا کرتا ہے، کہ اس کا حسن دیکھا جائے، اور یہ خواہش کبھی تو نمایاں ہوتی ہے اور کبھی دل کے پردوں میں کہیں نہ کہیں چھپی ہوتی ہے، جس کا اظہار کبھی لباس کی زینت میں ہوتا ہے۔ کبھی بالوں کی زینت میں، کبھی باریک اور مہین کپڑوں کے ذریعہ سے، اور اب تو کبھی بال کٹا کر کبھی دانت ترشوا کر اور کبھی اونچی ایڑی کی چپلوں کے ذریعے سے، اور کبھی شرٹ اور چست جینس پینٹ کے ذریعے سے کبھی ایسے چست تنگ کپڑے پہن کر، جن سے جسم کا ایک ایک انگ نمایاں طور پر نظر آتا ہے، حتیٰ کہ اگر کسی عورت نے برقع بھی اس نیت سے خوبصورت اور خوش رنگ کا استعمال کیا، کہ مرد اس کی نمائش کریں، اور اس سے لذت یاب ہوں، تو یہ بھی اس کی خواہشات بے جا میں سے ایک بے جا خواہش ہے۔

مقصد لباس

اللہ تعالیٰ فرماتا ہے:

يٰۤاَيُّهَا اٰدَمُ قَدْ اَنْزَلْنَا عَلَيْكَ لِبَاسًا يُّوَارِي سَوْآتِكَمْ وَرِيشًا

(پارہ: ۸- الاعراف: ۲۶)

ترجمہ: اے اولاد آدم! ہم نے تم پر لباس اتارا تاکہ تمہارے قابل شرم اعضا کو

چھپائے اور تمہاری زینت و حفاظت کا سبب بنے۔

افسوس! آج کے انسانوں نے جس طرح اپنی تخلیق کی حکمت کو فراموش کیا، اسی طرح مقصدِ لباس کو بھی یکسر پس پشت ڈال دیا۔ لباس کا مقصد زینت و حفاظت کے ساتھ قابلِ شرم حصوں کو چھپانا ہے۔

اللہ تعالیٰ نے شرم و حیا انسان کی فطرت میں پیدا فرمائی ہے۔ دیکھو ناجب گندم خوردنی کے بعد سیدنا آدم و حوا علیہما السلام سے جنت کا لباس اتر گیا، تو وہ جنت کے درختوں کے پتوں سے اپنے جسم کے حصوں کو چھپانے لگے۔ جس کا تفصیلی ذکر قرآن کریم میں ہے۔ اگر آپ اولادِ آدم و حوا علیہما السلام ہیں، تو لباس میں اسی مقصدِ عظیم کو مقدم رکھئے۔ اور ایسا لباس منتخب کیجئے، جس سے سب سے پہلے جسم کے قابلِ شرم حصوں کی پوری پوری ستر پوشی ہو سکے۔

اگر آپ غور کریں تو لباس خدا کی وہ نعمت ہے، جس سے اللہ تعالیٰ نے صرف انسان کو نوازا ہے۔ کیا دوسری مخلوقات اس طرح کا لباس استعمال کرتی ہیں؟ کائنات میں ایک ایک حیوان و جانور۔ خواہ وہ بڑی ہوں یا بحری۔ پر نظر کیجئے، ان میں کوئی ایسا جانور ہے، جو انسانوں کی طرح لباس استعمال کرتا ہو؟

یہ خصوصی انعام و بخشش اللہ نے صرف انسان پر فرمائی ہے۔ کیونکہ اسے زمین پر خلافت کی ذمہ داریاں دیکر بھیجا گیا ہے۔ آپ اس انعام پر خدا کا شکر ادا کرتے ہوئے، اس کے احکام پر عمل کیجئے۔ اور اس خصوصی امتیازی و سرفرازی کے

بعد نافرمانی کر کے ناشکری نہ کیجئے۔ لباس بھی آپ کے لئے خدا کی ایک زبردست نعمت ہے۔ شاید اسی لئے بانی اسلام نبی کریم ﷺ نے لباس پہننے کی دعا تعلیم فرمائی، کہ خدا کی اس عظیم نعمت کو دیکھ کر انسان شکر کے جذبات میں ڈوب کر دل کی اتھاہ گہرائیوں سے اپنے نبی کی تعلیم فرمائی ہوئی یہ دعا پڑھیں:

اَلْحَمْدُ لِلّٰهِ الَّذِیْ كَسَانِیْ مَا اُوَارِیْ بِہٖ عَوْرَتِیْ وَ اَتَجَمَّلُ بِہٖ فِیْ حَیَاتِیْ
یعنی تمام تعریفیں اس اللہ کو جس نے مجھے کپڑے پہنائے، جن سے میں
اپنی ستر پوشی کرتا ہوں اور اسے اپنی زندگی کے حسن و جمال کا ذریعہ بناتا ہوں۔
آپ اس دعا کے معنی پر غور کیجئے اور پھر انسان کی برہنہ حالت کو تصور میں
لائیے۔ برہنگی کی حالت میں انسان کس قدر معیوب اور بھدا معلوم ہوتا ہے۔

حالانکہ بہترین لباس انسان کا تقویٰ ہے۔ تقویٰ کے لباس سے شاید باطنی
پاکیزگی مراد ہے۔ اور ظاہری لباس سے مراد انسان کا ایسا لباس ہے، جو شریعت کی
نظر میں پرہیزگاروں کا لباس ہو جس سے انسان کے غرور تکبر کا اظہار نہ ہوتا ہو۔

اور نہ عورتیں ایسا لباس استعمال کریں، جو مردوں کی مشابہت کا ذریعہ بنے
اور نہ ہی مرد ایسا لباس استعمال کریں، جس سے عورتوں سے مشابہت ہو بلکہ ایسا
لباس استعمال کریں، جس کو دیکھ کر محسوس ہو کہ لباس پہننے والا کوئی خدا ترس اور بھلا
انسان آرہا ہے، ایسا نہ ہو، کہ تمہیں دیکھ کر کوئی یہ تصور کرے کہ کوئی رنڈی یا فاحشہ آ
رہی ہے، جو عاشقوں کی تلاش میں نکلی ہے بلکہ عورتیں خاص طور سے لباس میں ان

حدوں کا لحاظ کریں، جو شریعت نے انکے لئے مقرر فرمائیں ہیں۔ اور شریعت کا مقرر کیا ہوا لباس انکی عزت و آبرو اور انکی عصمت کی حفاظت کا ضامن ہے اسلئے میری پیاری ماں، بہنوں، ان تمام باتوں اور کاموں سے اور اس لباس سے آپ دور بھاگئے جن سے تمہارے دامن عصمت پر دھبہ لگنے کا اندیشہ ہو، یہ تمہاری زندگی کو خوشگوار بنانے کے لئے ضروری ہے، اور خدا کی کتاب ہدایت کا تقاضہ بھی یہ ہے۔ نبی کریم ﷺ نے دوسرے کے قابل ستر حصوں کو دیکھنے پر سخت احکام دیئے۔ آپ فرماتے ہیں:

لَا يَنْظُرُ الرَّجُلُ إِلَى عَوْرَةِ الرَّجُلِ وَلَا الْمَرْأَةُ إِلَى عَوْرَةِ الْمَرْأَةِ
یعنی کوئی مرد کسی مرد کو اور کوئی عورت کسی عورت کو برہنہ اور ننگا نہ دیکھے۔
اور فرمایا: ملعون ہے وہ شخص جو اپنے بھائی کے قابل ستر حصے پر نظر ڈالے۔
اور فرماتے ہیں: خدا کی قسم! میں آسمان سے پھینکا جاؤں اور میرے دو ٹکڑے ہو جائیں، یہ میرے لئے اس بات سے زیادہ بہتر ہے کہ میں کسی کے پوشیدہ مقام کو دیکھوں یا کوئی میرے پوشیدہ مقام کو دیکھے۔
اور فرمایا: خبردار! خبردار! قضائے حاجت اور مباشرت کے علاوہ کبھی برہنہ نہ ہونا۔ کیوں کہ تمہارے ساتھ وہ ہے جو تم سے کبھی جدا نہیں ہوتا۔

ستر پوشی کرے تو لباس

اسلام کی نظر میں وہ لباس لباس ہی نہیں، جس سے قابل ستر اعضا جھلکیں

اور ستر نمایاں ہو۔ اس بارے میں اپنے پیارے نبی ﷺ کی ایک حدیث کا خلاصہ سن لو اور ہوش میں آ جاؤ اور خود کو دوزخ سے بچاؤ۔

حضرت ابو ہریرہ رضی اللہ تعالیٰ عنہ سے مروی ہے، بنی کریم ﷺ نے فرمایا: دوزخیوں میں دو گروہ ہیں، ان میں ایک ان عورتوں کا ہے جو ظاہر میں تو کپڑے پہنتی ہیں، مگر حقیقت میں ننگی ہیں۔ یعنی اس قدر باریک اور چست لباس پہنتی ہیں کہ ان کا بدن جھلکتا اور قابل ستر اعضا پورے پورے نمایاں ہوتے ہیں، کہیں کھلے کہیں چھپے۔ یہ عورتیں خود ہی مردوں کی طرف رغبت کرتی ہیں کہ خوب بناؤ سنگھار کر کے دوسروں کا دل لبھاتی پھرتی ہیں۔ سر اور چھاتی سے دوپٹہ اتار کر دوسروں کو دکھاتی پھرتی ہیں۔ اونچی ایڑی کی جوتی پہن کر اونٹوں کی طرح ناز سے اتراتی مٹک مٹک کر چلتی ہیں، تاکہ دوسرے مردوں کو اپنی طرف مائل کریں۔ ایسی عورتیں ہرگز جنت میں داخل نہ ہوں گی بلکہ جنت کی خوشبو بھی نہ پائیں گی۔ جبکہ جنت کی خوشبو دور دور تک پھیلے گی۔ (خلاصہ حدیث مسلم و مشکوٰۃ)

اسلامی معاشرہ

اسلام سے پہلے عرب لباس اور ستر پوشی کے معاملے میں آج کل کی معزز ترین کہلانے والی قوموں سے کچھ مختلف نہ تھے۔ وہ ایک دوسرے کے سامنے بے تکلف ننگے ہو جاتے تھے، غسل اور قضائے حاجت میں پردہ کرنا ان کے لئے کچھ ضروری نہ تھا، بلکہ کعبے کا طواف بالکل برہنہ ہو کر کیا جاتا تھا اور اسے

ایک اچھی عبادت سمجھا جاتا تھا۔ اس زمانے کی عورتوں کا لباس ایسا ہوتا تھا جس میں سینے کا کچھ حصہ کھلا رہتا تھا اور بازو، کمر اور پنڈلیوں کے بیچ بعض حصے کھل جاتے تھے۔ یہ سب کچھ پہلے آپ سنتے ہوں گے۔ کیا آج یہ اسلام سے پہلے کی ساری تہذیب یورپ اور امریکہ سے چل کر کے ہمارے مسلم گھرانوں میں داخل نہیں ہو چکی ہے؟ کیا آج عورتیں اپنے باپ اور اپنے شوہروں کی آمدنی کا بہت سا حصہ اپنی آرائش، اپنے لباس اور طرح طرح کے میک اپ کی اشیا پر نہیں خرچ کر رہیں؟ کیا یہ آرائش انہیں بازاروں، چوراہوں اور سوسائٹی کی طرح طرح کی محفلوں میں گھر سے نکال کے نہیں لے جا رہی ہے؟ چونکہ وہ جب سچی ہیں تو انہیں مردوں سے خراج تحسین بھی وصول کرنا ہے۔ کیونکہ انہوں نے یہ سب کچھ ان کی نظروں میں کھپ جانے کے لئے ہی تو کیا ہے۔ ادھر سے جذبہ نمائش ادھر سے شوقِ نظارہ۔ ادھر صرف برہنہ ہونا باقی ہے ادھر سے ھَلْ مِنْ مَّزِيدٍ کی صدا ہے۔ اللہ تعالیٰ اپنی امان میں رکھے۔ مسلم خواتین کو تو پیغمبر اسلام علیہ السلام نے شرم و حیا کا درس عظیم دیا اور فرمایا اجنبیوں میں زینت کے ساتھ ناز و نخرے سے چلنے والی عورت قیامت کے دن کی اس تاریکی اور اندھیری کی طرح سے ہے، جس میں کوئی روشنی نہ ہو۔

شرم و حیا

رسول کریم ﷺ نے فرمایا: کسی ایسی عورت کے لئے جو اللہ، رسول اور قیامت کے دن پہ ایمان رکھتی ہو، جائز نہیں کہ وہ اپنا ہاتھ اس سے زیادہ کھولے۔

یہ کہہ کر آپ نے اپنی کلائی کے آدھے حصے پر ہاتھ رکھا۔
 ایک مرتبہ رسول خدا ﷺ نے مولیٰ علی سے فرمایا: اپنی ران کسی کے
 سامنے مت کھولو اور نہ کسی زندہ اور مردہ کی ران پر نظر ڈالو۔ (تفسیر کبیر)
 ذرا پہلی حدیث پر غور کیجئے، آپ کو معلوم ہو جائے گا کہ دین اسلام میں
 فرمانبرداری کی بنیاد ایمان پر رکھی گئی ہے، کہ جو شخص اللہ تعالیٰ، اس کے رسول، اس
 کی کتاب اور قیامت کے دن پر ایمان رکھتا ہو، وہی شریعت کے امر و نہی کا اصلی
 مخاطب ہے۔ ایسے مومن بندہ کے لئے صرف اتنا جاننا کافی ہے کہ فلاں امر یا نہی
 خدا یا رسول کی ہے، تو اس کے ایمان کا تقاضہ ہے، ان کے امر کو بجالائے اور ان
 کے نہی و منع سے پرہیز کرے۔ اب اگر ایک مومنہ عورت کے سینے میں ایمان ہے
 اور وہ اپنے اندر شرم و حیا کا کچھ اثر رکھتی ہے، تو اسے چاہئے کہ بخوشی و رغبت اپنے
 خدا و رسول کے احکام کو قبول کرے اور اپنی حدوں سے ہرگز تجاوز نہ کرے۔ اور
 ایمانی تقاضہ بھی یہی ہے۔

بہت سے لوگوں نے عبادت کا مطلب صرف نماز یا زیادہ سے زیادہ روزہ
 ادا کر لینا سمجھ لیا ہے۔ حالانکہ اصل عبادت تو یہ ہے کہ بندہ اپنے خالق و مالک کا ایسا
 مطیع و فرمانبردار ہو جائے، کہ ہر حال میں اس کے احکام کو مقدم رکھے اور ایک لمحہ بھی
 ان کے خلاف نہ کرے۔ خدا کی کتاب نے مرد و عورت کے باطن کی اصلاح کیلئے
 ایک ایک باطنی عیب اور کمزوری کو کھول کھول کر بیان کر دیا ہے۔ ساتھ میں اس

کتاب ہدایت نے موت اور آخرت کا تصور بھی پیش کر دیا۔ اگر ہم ذرا بھی فکر سے کام لیں تو یہ کتاب اور موت کا تصور ہمارے لئے بہترین معلم و استاد ہیں۔

شرم و حیا کے سلسلے میں ہمارے نبی ﷺ نے فرمایا:

لِكُلِّ دِينٍ خُلُقٌ وَخُلُقُ الْإِسْلَامِ الْحَيَاءُ (مشکوٰۃ)

ہر دین کا ایک اخلاق ہوتا ہے اور اسلام کا اخلاق حیا ہے۔

حیا تو خیر کا مصدر ہے۔ نبی ﷺ فرماتے ہیں:

الْحَيَاءُ لَا يَأْتِي إِلَّا بِخَيْرٍ

شرم و حیا تو بہتر سے بہتر کام کرائی ہے۔

ایک مقام پر آپ ﷺ نے فرمایا:

إِذَا لَمْ تَسْتَحْيَ فَأَصْنَعْ مَا شِئْتَ (بخاری)

بے حیا باش ہر چہ خواہی کن (جب تجھ میں حیا نہیں تو جو تیرا جی چاہے کر)

چونکہ جب انسان میں حیا نہ ہوگی، تو اس پر وہ شہوت و خواہش غالب آ

جائے گی، جو حیوانی فطرت کا مبداء ہے۔ پھر کوئی منکر و بدکاری اس کے لئے بدکاری

نہ رہے گی۔ کیونکہ جب انسان میں شرم و حیا ہوتی ہے، تبھی اس کی طبیعت بدکاریوں

اور گناہوں سے نفرت کرتی ہے۔ اس لئے کہ حیا نام ہی اس قوت کا ہے، جو انسان کو

فحش، منکر اور ناجائز کام کا ارتکاب کرنے سے روکے۔ اب سماج میں بڑھتی ہوئی

عریانیت اور ننگا پن دیکھ کر لگتا ہے کہ ہماری سوسائٹی - خواہ مرد ہوں یا عورتیں - ان

میں برائی سے روکنے والی قوت۔ شرم وحیا۔ ہی ناپید ہوگئی ہے۔ اگر ان میں شرم و حیا کی قوت اور ملکہ ہوتا، تو وہ ضرور خود بھی اس برائی سے رکتے اور دوسروں کو بھی روکتے۔ اور جب شرم و حیا بالکل رخصت ہو جائے، تو ایمان کی خیر نہیں۔

لو پڑھو اپنے نبی علیہ السلام کا فرمان۔ مشکوٰۃ شریف کی حدیث ہے، نبی ﷺ فرماتے ہیں: خبردار! حیا اور ایمان دونوں ایک دوسرے کے ساتھ کر دیئے گئے ہیں۔ کہ جب ان میں سے ایک جاتا ہے تو دوسرا بھی رخصت ہو جاتا ہے۔ اور کہاوت مشہور ہے: كُلُّ إِنْسَانٍ يَتَرَشَّخُ بِمَا فِيهِ (برتن میں جو ہوگا وہی نکلے گا) جب حیا نہیں تو حیا والے کام کہاں سے ہوں گے؟

عورت کا کمال اور خوبی

ایک دن سیدنا مولیٰ علی کرم اللہ وجہہ الکریم، رسول اکرم ﷺ کی خدمت اقدس میں حاضر تھے۔ حضور ﷺ نے حاضرین مجلس سے فرمایا: آپ لوگ بتاؤ! عورت کے لئے سب سے بہتر اور اعلیٰ خوبی کیا ہے؟ اس پر تمام صحابہ خاموش رہے اور کسی نے کوئی جواب نہ دیا۔ سیدنا مولیٰ علی فرماتے ہیں: میں نے واپس جا کر حضرت فاطمہ رضی اللہ تعالیٰ عنہا سے دریافت کیا: عورت کے لئے سب سے بہتر بات کیا ہے؟ انہوں نے جواب دیا: عورت کے لئے سب سے بہتر اور اعلیٰ خوبی یہ ہے کہ نہ وہ اجنبی مردوں کو دیکھے اور نہ اجنبی مرد اسے دیکھے۔ مولیٰ علی نے حضور کی خدمت میں آکر یہ جواب عرض کیا۔ جواب سن کر آقا ﷺ بہت خوش ہوئے اور

فرمایا: کیوں نہ ہو وہ میری ہی تولخت جگر ہیں۔ (دارقطنی، منقول از سنی بہشتی زیور)

آنکھ اور زبان سے زنا کا گناہ

خدا کی کتاب نے انسان کی ہر دھتکی رگ کو پکڑا ہے۔ لیکن اس کا تعلق انسان کے خود اپنے ضمیر سے ہے، اس کے لئے کوئی قانون نہیں۔ مرد ہو یا عورت ہر ایک کو خود اس بات کا حساب لینا چاہیے کہ اس کی میٹھی میٹھی بولی اور نیچی نیچی نظروں میں کوئی گندا جذبہ یا بری نیت تو نہیں؟ زبان کو دیکھئے! دنیا میں اس سے کتنے فتنے ہوتے ہیں۔ کفر و شرک یہ کرے۔ لڑائی جھگڑے کے گناہ یہ کرائے۔ کبھی ایسا ہوتا ہے کہ مرد عورت بات کر رہے ہیں، بظاہر کوئی برائی نہیں کر رہے ہیں، مگر نفس کا چھپا ہوا چور آواز میں حلاوت و شیرینی اور لب و لہجے میں چمک پیدا کر کے اندر ہی اندر رس گھول رہا ہے۔ اب دنیا کا کون سا قانون یا سائنس کی کون سی مشین اس چور کو پکڑ سکتی ہے؟ کوئی نہیں۔ لیکن خدا کی کتاب اس چور کو پکڑ لیتی ہے۔ پڑھئے:

إِنْ اتَّقَيْتُنَّ فَلَا تَخْضَعْنَ بِالْقَوْلِ فَيَطْمَعَ الَّذِي فِي قَلْبِهِ مَرَضٌ وَقُلْنَ قَوْلًا مَعْرُوفًا (پارہ ۲۲۔ سورۃ الحزاب)

ترجمہ: اگر تمہارے دل میں خدا کا ڈر ہے تو ایسے نرم لہجہ میں بات نہ کرو، کہ جس سے دل کا روکی (بری نیت والا) تم سے کچھ (ناجائز) امیدیں لگالے۔ ہاں سیدھے سادے انداز میں بات کرو۔

اس آیت سے نصیحت حاصل کریں اور دیکھیں کیا آپ کے گھر میں عورتیں

اور جوان لڑکیاں اجنبیوں سے آمنے سامنے یا موبائل پر چک دار لب و لہجے میں باتیں تو نہیں کرتیں؟ یا موبائل و ٹی وی پر شہوت بھڑکانے والے گانے اور ڈرامے تو نہیں دیکھتی۔ یاد رکھو بقدر ضرورت کلام کے سوا اجنبیوں سے گفتگو حرام و ناجائز ہے۔ نیز جو لوگ اپنی لڑکیوں کو تنہا ڈرائیور یا جوان رکشے والے کے ساتھ اسکول و کالج اور مارکیٹ میں بھیجتے ہیں، وہ بھی یاد رکھیں اسلام میں ہرگز اس کی اجازت نہیں۔ ارے جب حج جیسی رکن اسلام عبادت کے لئے عورت کا بغیر محرم کے گھر سے نکلنا جائز نہیں، تو کسی اور کام کیلئے نکلنا کیوں کر جائز ہو سکتا ہے؟ اس ممانعت کی وجہ یہ ہے کہ اس سے سماج میں فتنے پیدا ہوتے ہیں۔ اور اسلام ہر اس چیز سے روکتا ہے جو سماج میں فتنہ و فساد پیدا کرے۔

دیگر اعضا کا گناہ

اگر آپ غور کریں اور اپنے زندہ ضمیر سے خود ہی حساب لیں، تو آپ کا زندہ ضمیر آپ کو بتائے گا کہ اجنبیہ عورت کی طرف آپ کا میلان، اس کے حسن سے آنکھوں کا لطف اندوز ہونا، اس کی آواز سے کانوں کا لذت اٹھانا، اس سے بول چال میں زبان کا لوچ کھانا، اجنبیہ کے ہاتھ سے ہاتھ ملانا، ایک ہی کرسی پر جسم سے جسم مس کر کے بیٹھنا اور معشوقہ کی گلی کوچے کی خاک چھاننے کے لئے قدموں کو بار بار بار اٹھانا، ان سب میں آپ کی نیت کیا ہے؟ اسے کوئی سپاہی نہیں پکڑ سکتا۔ یہ نفس کا چور ہے! اسے صرف زندہ دل کو تو ال ہی پکڑ سکتا ہے۔ اُس صادق اور سچے نبی

ﷺ کی حدیث سنو، جن کی شان میں خالق کائنات ارشاد فرماتا ہے:

وَيُعَلِّبُكُمْ مَا لَمْ تَكُونُوا تَعْلَمُونَ (پارہ: ۲- البقرة: ۱۵۱)

ترجمہ: اور (تمہارے نبی) تمہیں (تمہارے نفس کے چھپے ہوئے) وہ (چور) بتائیں گے، جن کو تم نہیں جانتے ہو۔

بخاری و مسلم حضرت ابو ہریرہ رضی اللہ تعالیٰ عنہ سے راوی:

قَالَ رَسُولُ اللَّهِ ﷺ إِنَّ اللَّهَ عَزَّ وَجَلَّ كَتَبَ عَلَى ابْنِ آدَمَ حَقَّهُ مِنَ الزَّنا. أَذْرَكَ ذَلِكَ لَا مَحَالَةَ. فَرَزْنَا الْعَيْنِ النَّظْرُ، وَزَنَا اللِّسَانِ الْمَنْطِقُ وَزَنَا الْأُذُنَيْنِ الْإِسْتِمَاعُ وَزَنَا الْيَدَيْنِ الْبَطْشُ وَزَنَا الرِّجْلَيْنِ الْخَطْوُ وَالتَّفْسُ تَمْتَي وَتَشْتَبِي وَالْفَرْجُ يُصَدِّقُ ذَلِكَ أَوْ يُكَذِّبُهُ.

رسول اللہ ﷺ نے فرمایا: بیشک اللہ تعالیٰ نے آدمی پر زنا کا کچھ حصہ لکھ دیا ہے، جس کو وہ لا محالہ پا کر رہے گا۔ آنکھ کا زنا اجنبی عورت کو دیکھنا، زبان کا زنا اجنبیہ سے گفتگو میں لچک پیدا کرنا، کانوں کا زنا اجنبیہ کی باتوں سے لطف اندوز ہونا، ہاتھوں کا زنا دست درازی ہے اور پاؤں کا زنا اجنبیہ کے کوچے کی خاک چھاننا ہے۔ نفس تمنا اور خواہش کرتا ہے اور شرمگاہ اس کی تصدیق کر دیتی ہے یا تکذیب۔

احکام حجاب

عورت پر فرض ہے کہ وہ ہر غیر محرم مرد سے پردہ کرے۔ وہ مرد چاہے اجنبی ہو یا رشتہ دار، باہر رہتا ہو یا گھر کے اندر۔ جو مرد، عورت کے محرم ہیں ان

سے پردہ نہیں۔

محرم

محرم وہ مرد ہے جس سے عورت کا نکاح کبھی بھی اور کسی صورت میں نہیں ہو سکتا۔ جیسے: باپ، دادا، نانا، چچا، ماموں، بھائی، بیٹا، بھتیجا، بھانجا، پوتا، نواسا وغیرہ

غیر محرم

غیر محرم وہ مرد ہیں جن سے عورت کا نکاح ہو سکتا ہے۔ جیسے: چچا زاد، پھوپھی زاد، خالہ زاد، جھٹھ، دیور وغیرہ۔ یہ سب عورت کے غیر محرم ہیں، ان سب سے اجنبیوں کی طرح پردہ کرنا فرض ہے۔ اور ان میں دیور تو اتنی خطرناک چیز ہے کہ رسول اللہ ﷺ نے فرمایا: **الْحَمُّ مَوْتُ** (دیور موت ہے) بعض جگہوں پر دیوروں سے ہنسی مذاق تک کیا جاتا ہے، جو کہ سخت خطرناک ہے۔

عورت کا پیر بھی عورت کے لئے غیر محرم ہے۔ اس لئے عورت کو اپنے پیر سے بھی پردہ کرنا چاہئے۔ اور پیر کے لئے بھی حرام ہے کہ وہ مریدہ کو بے پردہ دیکھے یا تنہائی میں اس کے ساتھ بیٹھے۔ بلکہ پیر کے لئے یہ بھی حرام ہے کہ وہ عورت کا ہاتھ پکڑ کر اس کو بیعت کرے۔ سیدہ صدیقہ رضی اللہ تعالیٰ عنہا فرماتی ہیں: خدا کی قسم! سرکار ﷺ کا ہاتھ بیعت کے وقت کبھی کسی عورت کے ہاتھ سے نہیں لگا۔ آپ صرف کلام سے بیعت فرمایا کرتے تھے۔

اسی طرح مشرکین کی عورتوں سے بھی مسلمان عورتوں کو پردہ کرنا چاہئے۔
یوں ہی ہجڑوں اور بدچلن عورتوں سے بھی پردہ لازم ہے۔ (علامۃ الکتاب)

عورت کو کن رشتہ داروں کے سامنے آنے کی اجازت ہے؟

عورتوں کو بغیر منہ چھپائے اور بغیر پردہ کئے اپنے خاص خاص رشتے داروں کے سامنے آنے کی اجازت ہے۔ جن میں سے بعض کا بیان اللہ کی کتاب میں ان الفاظ میں ہے:

وَلْيَضْرِبْنَ خُمُرِهِنَّ عَلَىٰ جُيُوبِهِنَّ وَلَا يُبْدِينَ زِينَتَهُنَّ إِلَّا لِبُعُولَتِهِنَّ أَوْ آبَائِهِنَّ أَوْ أَبْنَاءِ بُعُولَتِهِنَّ أَوْ إِخْوَانِهِنَّ أَوْ بَنِي إِخْوَانِهِنَّ أَوْ نِسَاءَهُنَّ
(پ: ۱۸- النور: ۳۱)

ترجمہ: اور مسلمان عورتیں اپنے دوپٹے اپنے گریبانوں پر ڈالے رہیں۔ اور اپنا سنگار ظاہر نہ کریں مگر اپنے شوہروں پر یا اپنے باپ پر یا اپنے شوہروں کے باپ یا شوہر کے بیٹوں یا اپنے بھائی یا اپنے بھتیجے یا اپنے بھانجے یا دین کی عورتیں۔
مذکورہ رشتہ داروں سے عورت کو پردہ کرنے کی ضرورت نہیں۔

عورت کس طرح جسم چھپائے؟

عورت کا جسم سر سے پاؤں تک قابل ستر ہے، جس کا چھپانا ضروری ہے۔

چہرہ، کلائیوں تک ہاتھ اور ٹخنوں سے نیچے تک پاؤں کے علاوہ کہ ان تینوں حصوں کا چھپانا نماز میں فرض نہیں۔ ان تین کے علاوہ اگر جسم کا کوئی حصہ کھلا ہوگا تو نماز نہ ہوگی۔ اس لئے عورت کا لباس ایسا ہونا چاہئے، جو سر سے پاؤں تک اس کو ڈھکا رکھے۔ اور کپڑا اس قدر باریک نہ ہو، جس سے سر کے بال یا پاؤں کی پنڈلیاں یا پیٹ اوپر سے نکلا معلوم ہو۔ ہاں شوہر اور ماں باپ کے سامنے ہو تو دوپٹہ اتار سکتی ہے۔ اسی طرح جب گھر میں اکیلی ہو، تب بھی کوئی حرج نہیں۔ لیکن اگر داماد یا دوسرا رشتہ دار ہو تو سر کا ڈھکا ہونا ضروری ہے۔ یوں ہی شوہر کے علاوہ جو بھی گھر میں آئے تو آواز دے کر آئے۔

کن صورتوں میں عورت کو دیکھنا جائز ہے؟

حضرت مغیرہ ابن شعبہ رضی اللہ تعالیٰ عنہ فرماتے ہیں: میں نے ایک عورت کو نکاح کا پیغام دیا۔ تو رسول اللہ ﷺ نے مجھ سے فرمایا کیا تم نے اس عورت کو دیکھ لیا؟ میں نے عرض کیا: نہیں۔ فرمایا: اسے دیکھ لو۔ اس لئے کہ اس کی وجہ سے تم دونوں کے درمیان موافقت و محبت کا پہلو غالب رہے گا۔ (بہار شریعت)

اس حدیث سے ثابت ہوا کہ جس عورت سے نکاح کرنے کا ارادہ ہو، اسے اس نیت سے دیکھنا جائز ہے۔ اسی طرح عورت اس مرد کو جس نے اس کے پاس پیغام نکاح بھیجا ہو، دیکھ سکتی ہے، اگرچہ اندیشہ شہوت ہو۔ مگر دیکھنے میں دونوں کی نیت یہی ہو کہ ہم حدیث پر عمل کرنا چاہتے ہیں۔ (بہار شریعت)

طیب مریضہ کے مرض کی جگہ کو دیکھ سکتا ہے۔ قاضی جو عورت کے متعلق کوئی حکم دینا چاہے، وہ بھی بقدر ضرورت دیکھ سکتا ہے۔ کاسبہ۔ جس عورت کا کوئی کمائی کرنے والا نہ ہو۔ روزی حاصل کرنے کے لئے گھر سے باہر نکل سکتی ہے، بشرطیکہ باپردہ ہو۔ اسی طرح والدین اور خاص رشتہ داروں سے ملاقات کے لئے بھی نکل سکتی ہے اور بھی کچھ خاص صورتوں میں شریعت نے عورت کو گھر سے نکلنے کی اجازت دی ہے۔ تفصیل کے لئے بہار شریعت اور اسلامی زندگی کا مطالعہ کیجئے۔

تنبیہ: شریعت نے جن صورتوں میں عورت کو گھر سے باہر نکلنے کی اجازت و رخصت دی ہے، اس کا مطلب یہی ہے کہ پردے کے ساتھ نکلے۔ آج کل کے رواج کی طرح نہیں کہ یا تو بے برقع و بے پردہ باہر ماری ماری پھرتی ہیں۔ یا اگر برقع ہے بھی تو منہ کھلا ہوا۔ اور برقع بھی ایسا خوشنما چمکدار کہ حسن بڑھائے، اور دوسرے مردوں کو دعوتِ نظارہ دے۔ یہ سب کچھ بالکل جائز نہیں۔ یہ احکام تو گھر سے باہر نکلنے کے تھے۔ اب رہا سفر کرنا، تو میرے اسلامی بھائیو! خبردار! خبردار! عورت کو اکیلے یا کسی اجنبی مرد کے ساتھ سفر کرنا حرام ہے۔ ضروری ہے کہ اس کے ساتھ کوئی محرم ہو۔ وہ لوگ ہوش میں آئیں جو اپنی جوان لڑکیوں کو امریکہ، برطانیہ، سعودیہ عربیہ وغیرہ جانے کے لئے ایئر پورٹ پر تنہا چھوڑ کر چلے آتے ہیں اور شوہر کو فون کرتے ہیں کہ تم فلاں ایئر پورٹ پر آ کر لے لینا۔ یاد لی، بمبئی دور دراز شہروں میں جانے والی ٹرینوں پر اکیلی جوان لڑکی کو بے پردہ بٹھا دیتے ہیں

اور ادھر فون کرتے ہیں کہ تم فلاں اسٹیشن پر اتار لینا۔ میرے دوستو! یہ سب کچھ ناجائز بھی اور خطرناک بھی۔ دنیا میں مسلمان خواتین کے ساتھ کیا کیا ہو رہا ہے؟ کیا اب بھی آنکھیں نہ کھلیں گی؟

غافل بندوں ہوش میں آؤ مذہب کی آغوش میں آؤ

پردے کے احکام عورت پر کب سے؟

سیدہ صدیقہ سے مروی ہے، ایک مرتبہ حضرت اسماء بنت ابوبکر صدیقہ رضی اللہ تعالیٰ عنہا، نبی کریم ﷺ کی خدمت میں باریک کپڑے پہن کر حاضر ہوئیں۔ حضور ﷺ نے منہ پھیر لیا اور فرمایا: اسماء جب عورت بالغ ہو جائے، تو منہ اور ہتھیلیوں کے علاوہ اس کے بدن کا کوئی حصہ نہیں دکھائی دینا چاہئے۔ (ابوداؤد)

اس حدیث سے جہاں یہ ثابت ہوا کہ شوہر کے علاوہ اپنے مرد رشتہ داروں سے چہرہ اور ہاتھ کے علاوہ جسم کے قابل ستر حصوں کا گھر میں رہ کر بھی چھپانا ضروری ہے، وہیں یہ بھی معلوم ہوا کہ جب لڑکی سن بلوغ کو پہنچ جائے تو اس پر پردے کے احکام عائد ہو جاتے ہیں۔ اور یہ احکام اس وقت تک نافذ و جاری رہتے ہیں جب تک اس میں جنسی کشش باقی رہے۔ البتہ اس عمر سے گزر جانے کے بعد اس میں کچھ تخفیف کردی جاتی ہے۔ تفصیل کے لئے آپ سورہ نور کی تفسیر کا مطالعہ کر سکتے ہیں۔

ہمارے وہ اسلامی بھائی اور بہنیں اس حدیث سے نصیحت حاصل کریں جو اپنی بچیوں کو شادی سے پہلے برقع و حجاب استعمال کرانے سے دور ہیں۔ حالانکہ ان

کے گھروں میں بوڑھی اور ادھیڑ عمر کی عورتیں پردے اور حجاب کے ساتھ آنا جانا کرتی ہیں۔ پیہ نہیں ہماری عقلوں پر پتھر پڑے ہیں۔ ہم ایک لمحہ غور نہیں کرتے۔ چلو جن گھروں میں پردے کا چلن ہی نہیں، ان سے اس مسئلہ میں کیا شکوہ کیا جائے۔ لیکن جن گھروں میں آج بھی پردہ کیا جاتا ہے، وہاں بھی جوان بچیاں پردے سے دور ہیں۔ آپ خود سوچئے! وہ بوڑھی عورتیں جن کی جنسی خواہش فنا ہو چکی ہے اور اب ان میں کوئی کشش باقی نہیں ہے، ان کے مقابلے میں ان نوجوان غیر شادی شدہ لڑکیوں کو۔ جن میں جنسی خواہش اور کشش اپنے شباب پر ہے۔ کس قدر سخت پردے کی ضرورت ہے؟ جب کہ ابھی انہیں دوسرے کے گھر کی زینت بھی بننا ہے۔ جب یہ اپنا حسن و جمال باقی رکھیں گی، تبھی تو دوسرے کے گھر کی زینت بنیں گی۔ اور جب بے پردگی و عریانیت ان کے چہروں کے بھولے پن اور ان کے دامن عصمت کو داغدار کر دے گی، تو یہ کس کی زینت بنیں گی؟ کس کے دل جیتیں گی؟ ہمارے استاذ فرمایا کرتے تھے۔

وہ عورت رہ نہیں سکتی حسین جو بے پردہ پھرتی ہے

سبب اس کا یہ ہے اس پر نظر کی مار پڑتی ہے

نیک باپ کی بیٹی کو نصیحت

حضرت خارجہ خرازی رحمۃ اللہ علیہ نے جب اپنی بیٹی کا نکاح کیا، تو آپ نے انہیں چند نصیحتوں سے نوازا۔ فرمایا: بیٹی! اب تک تم جس گھر میں محفوظ تھیں،

وہاں سے نکلتی ہو اور ایسے گھر میں جا رہی ہو، جسے تم پہچانتی نہیں۔ اور ایسے کے پاس چلی ہو، جسے تم سے ابھی محبت نہیں۔ اب تم اس کے سامنے زمین بن کر رہنا وہ تیرے لئے آسمان بن جائے گا۔ تم اس کا بھوننا بن جانا وہ تمہارا سہارا ثابت ہوگا۔ تم اس کی کنیز بن جانا وہ تمہارا غلام بن جائے گا۔ تم ہر وقت اس کے ساتھ نہ پھرنا ورنہ اسے تم سے نفرت ہو جائے گی۔ اس سے دور بھی نہ بھاگنا ورنہ وہ تجھے بھول جائے گا۔ جب وہ تیرے پاس آئے تو تو اس کے اور قریب ہونے کی کوشش کرنا اور جب وہ تم سے علیحدہ رہنا چاہے تو تم اس سے الگ رہنا۔ اور تاکید فرمایا: بیٹی تو اس کی ناک، کان اور آنکھ کی حفاظت کرنا، تاکہ اسے خوشبو کے علاوہ کچھ اور سونگھنے کا موقع نہ ملے۔ تمہاری اچھی اچھی باتیں ہی اس کے کانوں تک پہنچیں اور جب وہ تم پر نظر ڈالے تو تیرے حسن و جمال کے سوا کچھ اور نہ دیکھ پائے۔ (نزہۃ المجالس)

اس ایک مختصر سے واقعہ میں کس قدر نصیحتیں ہیں ہماری قوم کے باپوں اور بچیوں کے لئے۔ اگر ہماری قوم کے سب باپ اپنی بچیوں کو اسی طرح نصیحتیں کریں اور ہماری بچیاں ان نصیحتوں پر عمل کر لیں، تو ہماری بہت سی مصیبتیں اپنے آپ حل ہو جائیں گی۔ اور ہمارے گھر رشک جنت بن سکتے ہیں۔ اس کتابچے کو پڑھنے والی بچیو! اگر تمہارے باپ تمہیں نصیحت نہ بھی کریں، تو تم اس کتابچے کو پڑھ کر اور ان نصیحتوں پر عمل کر کے اپنے حسن و جمال کو بچا کر دین و دنیا میں عزت کما سکتی ہو۔ اور اس نئے دور کی آزادی۔ جو حقیقت میں آزادی نہیں بلکہ قید و گرفتاری ہے۔ سے بچ

کرا اپنے حسن کو دوبالا کر سکتی ہو اور اپنی آخرت سنوار سکتی ہو۔

عورتوں کو سب سے بڑا فریب

دنیا جانتی ہے کہ انسان کی عزت و عظمت کی بقا و مضبوطی اس کے معاشی حالات کی مضبوطی سے سمجھی جاتی ہے۔ اور معاشی بے بسی اور روزی روٹی کی کمزوری عورت تو عورت مرد کو بھی سماج میں غلامانہ زندگی گزارنے پر مجبور کر دیتی ہے۔ اسلام کے علاوہ دنیا میں کوئی اور مذہب ہے، جس نے اسلام کی طرح عورت کو معاشی حیثیت سے مضبوط کیا ہو؟ تاریخ عالم اٹھا کر دیکھ لیجئے! ہر تہذیب اور ہر سوسائٹی میں اس نکتے سے عورت کو کمزور ہی کیا گیا ہے۔

نئے دور کے روشن خیال لوگوں اور یورپ کی تہذیب نے اس حالت کو بدلنا چاہا اور اس طور پر بدلا کہ عورت کو گھر ایک کمانے والا کافر بنا دیا۔ وہ عورت جسے اسلام نے گھر کی ملکہ بنایا تھا، اس نئی تہذیب نے گھر کی ملکہ کو تخت مملکت و عزت سے اتارا اور فکرِ معاش (روزی روٹی کمانے) کی مصیبتوں میں پھنسا کر در در کی خاک چھاننے والا مزدور بنا دیا۔ یہ نئی تہذیب عورت کو محبت کی نظر سے نہیں تجارت کی نظر سے دیکھتی ہے۔ اور یہ بھولی بھالی عورت خوش ہے، کہ آزادی ملی۔ چونکہ اس تہذیب نے اس کو آزاد اور خود مختار بنا دیا ہے۔ حالانکہ اہل نظر جانتے ہیں کہ یہ آزادی آزادی نہیں، بربادی ہے۔ کیونکہ جب تک عورت گھر کے اندر تھی تو محبوب نظر تھی، لیکن جب سے آفس میں آئی ہے تو مجبور محض اور مظلوم بن کر رہ گئی

ہے۔ اب اگر وہ اس مجبوری اور مظلومیت کو سمجھ نہ پائے یا نہ سمجھے تو اس کا کیا علاج؟ اسلام نے گھر میں بیٹھنے اور گھر سنوارنے کی ذمہ داری اس کے حوالے کی تھی اور کمانے سے اسے بری الذمہ کیا تھا۔ اسی لئے اسلام نے عورت کو وراثت کے سلسلے میں اتنے وسیع حقوق دیئے۔ کہ باپ سے وہ لے، بھائی سے وہ لے، شوہر و اولاد اور دوسرے رشتہ داروں سے اسے وراثت ملے۔ شوہر سے اسے جو مہر ملے وہ خالص اس کی ملک بنے، جس میں دخل دینے کا حق نہ باپ کو نہ شوہر کو اور نہ کسی اور کو۔ اور اس مہر کے ساتھ اس کا نفقہ ہر حال میں اس کے شوہر پر واجب۔ عورت کتنی ہی مالدار ہو، شوہر اس کے نفقہ سے بری الذمہ نہیں ہو سکتا۔

دیکھا آپ نے! اسلام نے عورت کو معاشی اعتبار سے کس قدر مضبوط اور مستحکم بنایا۔ جب وہ معاشی اعتبار سے مضبوط ہے، تو سابقہ کلیہ کے مطابق اسے کون بے عزت کر سکتا ہے؟ لیکن یہ سب کچھ عورت ہونے کی حیثیت سے ہے۔ نہ مرد بننا اس کا حق ہے، نہ مرد بننا اس کو زیبا، نہ اس کو مردانہ زندگی گزارنا چاہئے اور نہ وہ مردانہ زندگی میں کامیاب ہو سکتی ہے۔ کیونکہ یہ فطرت کے خلاف ہے۔ اب اگر وہ فطرت کے خلاف کام کرے گی، تو ظاہر ہے اپنی عزت اور اپنے حسن دونوں کو برسر عام نیلام ہی کرے گی۔

اب بتاؤ! اسلام نے عورت کو عزت و عظمت اور آزادی و اختیار دیئے، یا اس نئی تہذیب نے جس پر تم مٹے جا رہو؟ مسلمانو! ہوش کے ناخن لو! اس سے پہلے

کہ تمہارا سب کچھ برباد ہو جائے، اپنی حفاظت کا سامان کر لو۔

حسن کی حفاظت

عورت کا معنی ہی ہے: پردے کی چیز۔ عورت کا سب سے بڑا کمال و خوبی یہ ہے کہ اس کی نگاہ اپنے شوہر کے علاوہ کسی اور پر نہ ہو۔ جیسا کہ آپ مولیٰ علی کی حدیث میں پڑھ چکے ہیں۔ کیونکہ اگر اس کی نگاہ میں چند مرد آگئے یا وہ چند مردوں کی نظر میں آگئی، تو جان لو کہ وہ اپنے حسن اور جوہر کو کھو بیٹھی۔ آپ غور کیجئے! بے حجابی اور بے پردگی نے عورتوں کا حسن و جمال بری طرح برباد اور مسخ کر کے رکھ دیا ہے؟ اب حسن اصلی کو زائل کرنے کے بعد حسن مستعار اور حسن عارضی کو حاصل کرنے کے لئے مارکیٹ اور بازاروں میں بے پردہ گشت کرتی پھر رہی ہیں۔ اور اپنے باپ اور اپنے شوہروں کی کمائی میک آپ کے سامان میں برباد کر رہی ہیں۔ اللہ تعالیٰ اپنی امان میں رکھے! ایک وہ پردہ میں محفوظ حسن اصلی تھا کہ جب کبھی چہرے پر پسینہ آتا تھا تو حسن میں نکھار آ جاتا تھا، اور ایک یہ حسن میک آپ ہے کہ اگر کبھی بس یا ٹرین میں پھنس جائیں اور پسینہ آ جائے، تو ایک لمحے کے اندر یہ سارا حسن خاک میں مل جائے۔ اگر عقل ہو تو پردے کی حکمتیں سمجھو۔

پردہ کی حکمتیں

(۱) عورت کی مثال سفید کپڑے کے مانند ہے۔ اگر سفید کپڑے پر معمولی سا دھبہ

پڑ جائے تو دور سے چمکتا ہے۔ اسی طرح اجنبیوں کی نظریں عورت کے لئے ایک بدنماداغ ہیں۔ اس لئے اسلام نے عورت کو پردے میں رکھ کر ان بدنماداغوں سے بچا کر اس کے حسن و جمال کی حفاظت کرنے کے ساتھ اس کی عزت افزائی فرمائی۔ حدیث شریف میں عورتوں کو بچی شیشیاں بتایا گیا ہے۔

ایک سفر میں اشعار پڑھے جا رہے تھے، سرکار ﷺ نے فرمایا: مت پڑھو، کیونکہ ہمارے ساتھ کچھ خواتین ہیں، جو بچی شیشیاں ہیں۔

(۲) عورت کا دل بہت ہی نازک ہوتا ہے، ہر طرح کا اثر بہت ہی جلد قبول کر لیتا ہے اسی لئے اس کو صنف نازک کہتے ہیں۔ اور ہر شخص جانتا ہے کہ نازک چیزوں کو پتھروں سے بچاتے ہیں کہ کہیں ٹوٹ نہ جائیں۔ اور عورت کے لئے اجنبیوں کی نظریں پتھر سے کم نہیں۔ اس لئے اسلام نے پردہ کا حکم دے کر اس صنف نازک کو نظروں کے پتھروں سے بچایا ہے۔

(۳) عورت گھر کی دولت ہے اور دولت کو گھر میں چھپا کے رکھا جاتا ہے۔ دولت ہر ایک کو دکھانے کی چیز نہیں۔

(۴) اسلام نے ہر عزت والی چیز کے لئے پردہ پسند فرمایا ہے۔ دیکھو گھروں میں عظمت والا گھر کعبہ ہے، اس پر غلاف پڑا ہوا ہے۔ کتابوں میں سب سے عظمت والی کتاب کلام اللہ ہے، اس کو بھی جزدان و غلاف میں رکھا جاتا ہے۔ عورت بھی اسلام میں باعزت اور محترم ہے، اسی لئے اس کو پردے میں رکھا گیا۔

(۵) اسلام نے عورت کو پردہ میں رکھ کر اس کے حسن و جمال کی حفاظت کی ضمانت لی ہے۔ آپ دیکھئے انسان کے جو اعضا کھلے رہتے ہیں، ان کا رنگ و روپ اڑسا جاتا ہے اور جو چھپے رہتے ہیں، ان کا رنگ اور خوبصورتی قائم رہتی ہے۔

(۶) عورت چمن اسلام کا ایک پھول ہے اور پھول چمن ہی میں ہر ابھرا رہتا ہے۔ اگر توڑ کر اسے باہر نکالا جائے تو وہ مرجھا جاتا ہے۔ عورت کا چمن اس کا گھر اور اس کے بال بچے ہیں، اب یہ اگر بلا ضرورت گھر سے باہر نکلے گی تو یہ نازک پھول یقیناً مرجھا جائے گا اور اس کے چہرے کی رونق جاتی رہے گی۔ (اسلامی زندگی وغیرہ) آغوشِ صدف جس کے نصیبے میں نہیں ہے وہ قطرہ نیساں کبھی بتا نہیں گوہر

حدود شرعی

جب شریعت نے عورتوں کو مسجد کی جماعت، جمعہ، عید گاہ اور نماز جنازہ میں شرکت کی اجازت نہیں دی، تو خود سوچو! بازاروں، کالجوں اور تفریح گاہوں میں سیر و تفریح کی اجازت کیسے ہو سکتی؟ وہ بھی نگلی و برہنہ اور خوشبو سے معطر ہو کر۔

اسلام ایک مسلمان عورت کو اس بات کی اجازت نہیں دیتا کہ وہ خوشبو میں بے ہوئے کپڑے پہن کر بازاروں، راستوں سے گزرے یا محفلوں میں شرکت کرے۔ کیوں کہ اگر اس نے حجاب و پردے سے اپنے حسن و زینت کو چھپا بھی لیا تو کیا فائدہ؟ اس کے عطر کی خوشبو نے تو فضا و ماحول میں پھیل کر مردوں کے جذبات میں ہیجان و حرکت پیدا کر دی۔ ترمذی شریف کی حدیث ہے، رسول اللہ

ﷺ نے فرمایا:

الْمَرْأَةُ إِذَا اسْتَعْطَرَتْ فَمَرَّتْ بِالْمَجْلِسِ فَهِيَ كَذَا يَغْنَى زَانِيَةً
جو عورت عطر لگا کر محفلوں (اور راستوں) سے گزرتی ہے، وہ ایسی یعنی
زانیہ اور آوارہ قسم کی ہے۔

علماء فرماتے ہیں: عورت پر حج کا سفر اس وقت تک فرض نہیں، جب تک
کہ اس کے ساتھ محرم نہ ہو۔ (اسلامی زندگی)

مسائل

مسئلہ: عورتوں کو نقاب لگا کر بھی سڑکوں اور بازاروں میں گھومنا پھرنا جائز
نہیں۔ کیونکہ اگرچہ اس صورت میں غیر محرم ان کو نہیں دیکھتے، مگر وہ تو غیر محرموں کو
دیکھتی ہیں۔ ہاں کسی ضرورت سے اپنی نگاہوں کو اجنبیوں سے بچاتے ہوئے،
ڈھیلا ڈھالا نقاب لگا کر۔ جس سے ان کی زینت ظاہر نہ ہو۔ باہر نکل سکتی ہیں۔

لیکن آج کل خواتین جو برقعے استعمال کر رہی ہیں وہ زینت چھپانے
کے بجائے، زینت بڑھانے کے کام کر رہے ہیں۔ ایسے نقابوں کو بھی نقاب نہیں کہا
جاسکتا۔ افسوس ہے اس طرح کی خواتین کی عقل و فکر پر! کہ وہ زینت سے زینت کو
چھپانا چاہتی ہیں۔ بتائیے کیا زری، نیل بوٹوں، پھول پتیوں اور مختلف قسم کے
کاموں سے سجے ہوئے نقاب کسی عورت کے حسن و زینت کو چھپا سکتے؟ قطعاً نہیں۔
البتہ وہ حسن بڑھانے کا کام ضرور کر رہے ہیں۔

اور شریعت میں حجاب و پردہ نہیں وضع کیا گیا ہے مگر اخفائے زینت (حسن کو چھپانے) کے لئے۔ اے مومن خاتون! بچا اپنے آپ کو جہنم کے شعلوں سے۔ کہ یہ دنیا کی زندگی اور مال و متاع بہت تھوڑا ہے۔ اور آخرت کی بہتری پر ہیز گاروں کے لئے ہے۔ تو اپنے مال اور حسن و جمال سے دھوکا مت کھا، کیوں کہ تیرا یہ مال تجھے اللہ کے عذاب سے ہرگز نہیں بچا پائے گا۔

اے نادان عورت! میں تجھے ڈرا رہا ہوں۔ کیا تیرے نبی نے نہیں فرمایا: جب میں نے جہنم کو دیکھا، تو اس میں عورتیں زیادہ دیکھیں۔ میں تجھے ڈراتا ہوں۔ کیا تیرے نبی نے نہیں فرمایا عورتوں کے بارے میں اور تو بھی ان میں سے ایک عورت ہے:

اتَّقُوا الدُّنْيَا وَاتَّقُوا النِّسَاءَ فَإِنَّ أَوَّلَ فِتْنَةٍ بَيْنِي وَبَيْنَكُمْ كَانَتْ فِي النِّسَاءِ

اے لوگو! دنیا اور اجنبی عورتوں سے بچو۔ بیشک بنی اسرائیل میں پہلا فتنہ عورتوں سے ہی ہوا تھا۔

یاد رکھ! جب تو دنیا میں چیونٹی اور مچھر کے کاٹنے کی تاب نہیں لاتی، سورج کی معمولی سی تپش سے بے چین و بے قرار ہو جاتی ہے، تو جہنم کے عذاب اور اس کی اس آگ کی تاب کیسے لائے گی، جس میں اگر اونچے پہاڑ ڈالے جائیں تو پگھل کر رہ جائیں؟ سوچ! اور غور کر! کہاں تو، اور کہاں وہ اونچے پہاڑ؟ شرم کر! شرم کر! اللہ

کے نبی سے۔ اگر آج تو اللہ تعالیٰ کی رضا کے لئے کسی حرام کو چھوڑے گی تو اللہ تعالیٰ تجھے اس کا بہتر بدلہ عطا فرمائے گا۔

اور سن لے تیرا ٹھکانہ آخرت ہی ہے۔ اگرچہ دنیا میں تیری امیدیں کتنی ہی لمبی کیوں نہ ہوں؟ تو ان رزق بَرَق لباسوں اور برقعوں سے۔ جن کو تو نے ہزاروں میں خریدا ہے۔ کیا چاہتی ہے؟ حالانکہ تو ایک دن نہایت ہی سستے کفن میں لپیٹ کر قبر میں رکھ دی جائے گی۔ تو کیا یہ تیری رنگین چادریں تجھے قبر میں نفع دیں گی؟ اے نادان! قبر کی تنہائی اور وحشت کو یاد کر اور باز آ جا۔

مسئلہ: جو عورتیں ننگے سر اور گلا، سینہ کھول کر برسر عام گھومتی پھرتی ہیں، اور ان کے سر پر ست باپ، بھائی، شوہر وغیرہ ان کو ان حرکتوں سے اپنی طاقت بھر نہیں روکتے، تو بیشک وہ سب کے سب دُٹوٹ ہیں۔

اس طرح کی عورتوں کے ذمہ داروں پر لازم ہے کہ وہ عورتوں کو قرآن و حدیث کے مطابق پردے پر عمل کرنے کے لئے مجبور کریں۔ اور اگر وہ عریانیت و بے پردگی سے باز نہ آئیں اور اسلام و شریعت پر عمل نہ کریں، تو ان کو مناسب و ضروری تنبیہ و سختی کریں۔ (ماخوذ از فتاویٰ رضویہ - فتاویٰ فیض الرسول)

اللہ رب العزت نے اپنی کتاب میں خواتین اسلام کو لباس اور میک اپ وغیرہ کی زینت کو ظاہر کرنے سے منع فرمایا ہے۔ مگر آہ! آج کہاں پہنچی ہیں اسلام کی شہزادیاں کہ ان کا رب تو انہیں لباس کی زینت کے اظہار سے منع کر رہا ہے مگر یہ

چہرے کے نکھار، سینے کے ابھار اور جسم کے خدو خال کو برسر عام ظاہر کر کے اجنبی مردوں کو دعوتِ نظارہ دینے کے لئے بے چین ہیں۔ دیکھو تمہارا رب فرماتا ہے:

وَلَا يَصْرِفُهُنَّ بِأَرْجُلِهِنَّ لِيُعْلَمَ مَا يُخْفِينَ زَيْنَتُهُنَّ

ترجمہ: اور عورتیں اپنے پیروں کو زمین پر اس قدر زور سے نہ رکھیں کہ ان کے چھپا ہوا (زیور وغیرہ کا) سنگار لوگ جان جائیں۔ (پارہ: ۱۸- النور: ۳۰)

دیکھو اس آیت کریمہ میں عورتوں کے خالق و مالک نے عورتوں کے لباس اور زیور کی زینت کے اظہار سے منع فرمایا۔ کیونکہ زینت سے واقف ہونے کے بعد انسان فطرتاً اس کی طرف مائل ہوگا۔ اور یہ میلان طبع ہی تو ایک بڑا فتنہ ہے۔ آپ غور کریئے! جب شریعت نے پیروں کے زیور کی آواز اجنبی مردوں کو سنانا حرام کر دیا، تو بذات خود عورت کا زرق برق لباس پہن کر سر عام پھرنا، اپنی پچیلی آوازوں کو نامحرموں کے کانوں تک پہنچانا اور بازاروں، مارکیٹوں اور شور و موموں میں بے حجاب ہو کر نامحرم دکانداروں سے بات چیت کرنا کس قدر سخت حرام ہوگا؟ اور ہونا بھی چاہئے۔ کیونکہ ان تمام چیزوں سے طبیعت میں فساد اور بدکاری کی طرف میلان زیادہ بڑھتا ہے، جو بڑے بڑے فتنوں کا سبب بن جاتا ہے۔ جیسا کہ آپ لوگ آئے دن اس طرح کے فتنے اخباروں میں پڑھتے رہتے ہیں۔ ذرا سوچو! جب عورت کو شریعت نے اذان کہنے کی اجازت نہ دی، تو اجنبیوں سے اس طرح کی گفتگو کرنے کی اجازت کیسے ہو سکتی ہے؟

تنبیہ: جن حدیثوں سے عورتوں کا باہر نکلنا ثابت ہوتا ہے، وہ یا تو پردہ فرض ہونے سے پہلے کی ہیں، یا پھر ضرورت سے پردے کے ساتھ نکلنا مراد ہے۔

پتلون اور جینس پینٹ

جب برقعوں اور نقابوں کے ساتھ بھی عورت کا فتنوں کی جگہوں پہ جانا جائز نہیں، تو اب آپ غور کریں، وہ حضرات جو اپنی جوان یا حد شہوت کو پہنچی ہوئی لڑکیوں کو شرٹ، پتلون اور جینس پینٹ پہنانے پر فخر محسوس کرتے ہیں، کیا یہ فتنہ عظیم نہیں ہے؟ کیا یہ ان بچیوں کی ذلت نہیں ہے؟ کیا یہ شریعت کی خلاف ورزی نہیں ہے؟ کیا یہ اللہ و رسول سے بغاوت نہیں ہے؟ جب کہ ان کا حکم یہ ہے: کہ عورت ایسا لباس استعمال کرے جو اس کے کل بدن کی ستر پوشی کرے۔ اور یہ ٹی شرٹ، چست پتلون اور جینس پینٹ عورت کے جسم کے خد و خال، اس کے جوڑوں اور اس کے ان اعضا کے ابھار کو نمایاں کر رہی ہیں، جن کا شوہر کے علاوہ اجنبی اور محارم مردوں سے چھپانا ضروری ہے، کیا یہ جائز ہو سکتا ہے؟

مسئلہ: عورت شوہر کے سامنے باریک اور چست لباس استعمال کر سکتی ہے۔

ہماری دعائیں کیوں قبول نہیں ہو رہیں؟

رسول اللہ ﷺ ارشاد فرماتے ہیں:

إِنَّ اللَّهَ لَا يَسْتَجِيبُ دُعَاءَ قَوْمٍ يُلْبِسُونَ الْخُلْعَالَ نِسَاءَهُمْ

اللہ تعالیٰ اس قوم کی دعا قبول نہیں فرماتا جو اپنی عورتوں کو بچنے والے پازیب اور زیورات استعمال کراتے ہیں۔ (تفسیرات احمدیہ)

جب عورت کے زیور کی آواز دعا کی قبولیت میں رکاوٹ بن سکتی ہے، تو خود عورت کی اپنی آواز، اس کا ننگے سر اور ننگے بدن بے حیائی کے ساتھ شاپنگ سینٹروں پر بے جھجک اجنبیوں سے بات کرنا کس قدر اللہ تبارک و تعالیٰ کی ناراضگی کو بڑھائے گا۔ عورتوں کو چاہئے خداوند قدوس کے قہر و غضب سے ڈریں۔

تنبیہ: عورت کے لئے ہر اس سامان زینت کا استعمال درست نہیں، جو اس کی پاکی و طہارت کے لئے مانع ہو۔ جیسے نیل پالش وغیرہ۔ اسی طرح سے ہر وہ چیز جو غیر مسلم سے مشابہت پیدا کرے یا خلاف سنت ہو۔ جیسے بال کترانا، ناخن بڑھانا، بھوؤں ترشوانا، بیوٹی پارلر میں فیشل کرانا، پلچنگ کرانا، بندیا لگانا وغیرہ۔ یہ جملہ امور ایک مومنہ عورت کے لئے درست نہیں۔

خلیفہ دوم کا حکم

نبی کریم ﷺ کی حیات ظاہری میں خواتین نماز و حج گانہ و جمعہ عیدین اور دیگر مجلسوں میں شرکت کیا کرتی تھیں۔ کیونکہ اسلام بالکل نیا دنیا میں آیا تھا، اسلئے مردوں کی طرح ان کو بھی اسلامی تعلیمات کی ضرورت تھی۔ مگر ان کی شرکت کچھ پابندیوں کے ساتھ تھی۔ لیکن جب سیدنا عمر ابن خطاب رضی اللہ تعالیٰ عنہ کا دور خلافت آیا، تو آپ نے عورتوں کو مسجد و عید گاہ میں آنے سے روک دیا۔ عورتوں نے

حضرت سیدہ صدیقہ رضی اللہ تعالیٰ عنہا سے شکایت کی کہ حضرت عمر رضی اللہ تعالیٰ عنہ نے ہمیں نیک کاموں سے روک دیا ہے۔ حضرت عائشہ صدیقہ رضی اللہ تعالیٰ عنہا نے فرمایا: اگر حضور ﷺ بھی اس زمانے کو دیکھتے، تو آپ بھی روک دیتے۔

اب آپ ذرا غور کیجئے سیدنا فاروق اعظم رضی اللہ تعالیٰ عنہ کا وہ زمانہ کس قدر خیر و برکت کا زمانہ تھا؟ اور آج کا زمانہ کیسا شر و فساد کا زمانہ ہے؟ اس زمانہ میں مرد کتنے پاک طبیعت اور پاکیزہ لوگ تھے؟ اور آج مرد کس قدر فساق و فجار اور آوارہ ہیں؟ اس وقت کی عورتیں کیسی پاکدامن اور حیا و شرم والی تھیں؟ اور آج کی عورتیں کس قدر بے غیرت، بے شرم اور بے باک ہیں؟ تو جب پاکیزہ لوگوں کے بابرکت زمانے میں پاکیزہ خواتین کو مسجد جیسی مقدس جگہ جانے سے روک دیا گیا، تو آج فساق و فجار کے اس پُر آشوب زمانے میں بے باک عورتوں کو باہر نکلنے کی اجازت کیسے ہو سکتی ہے؟

حضرت عبداللہ ابن مسعود فرماتے ہیں: رسول اللہ ﷺ نے فرمایا:

صَلَاةُ الْمَرْأَةِ فِي بَيْتِهَا أَفْضَلُ مِنْ صَلَاتِهَا فِي حُجْرَتِهَا، وَصَلَاتُهَا فِي

مَحْدَعِهَا أَفْضَلُ مِنْ صَلَاتِهَا فِي بَيْتِهَا

عورت کا اپنے کمرے میں نماز پڑھنا بہتر ہے مکن میں نماز پڑھنے سے

اور اس کا اپنے محدد (خاص کمرے) میں نماز پڑھنا بہتر ہے عام کمرے میں نماز

پڑھنے سے۔ (ابوداؤد - کتاب الصلاة - باب التشديد في ذلك)

اس حدیث میں شارع علیہ السلام نے عورت کو خلوت و تنہائی میں نماز پڑھنے کی کس قدر تاکید سے ہدایت فرمائی اور تکرار کے ساتھ افضلیت کو بیان فرمایا۔ اور اس میں کیا مصلحت ہے؟ ہر عقلمند عورت اس کو سمجھ سکتی ہے۔

سب جانتے ہیں مہینے میں چند دن عورت پر ایسے آتے ہیں، جن میں عورت کو مجبوراً نماز ترک کرنی پڑتی ہے۔ پھر اس سے وہ بات ظاہر ہو جاتی ہے جس کو کوئی حیا دار عورت اپنے باپ، بھائی پر ظاہر کرنا پسند نہیں کرتی۔ رحمۃ اللعالمین، عورتوں کو عزت عطا کرنے والے مہربان و شفیق نبی ﷺ نے اسی کمزوری کو محسوس فرما کر ہدایت فرمادی کہ تم چھپ کر گوشہ تنہائی میں نماز پڑھا کرو۔ تاکہ کسی کو یہ معلوم نہ ہو سکے کہ تم کب نماز پڑھتی ہو؟ اور کب چھوڑ دیتی ہو؟ کیونکہ ایسا کرنے سے تمہیں خفت و شرمندگی نہیں اٹھانا پڑے گی۔ دیکھا آپ نے ہمارے نبی ﷺ ہماری خواتین کو گھر اور محرموں کے بیچ رہ کر بھی خفت و شرمندگی سے بچانا اور ذلت و احساس کمتری کی پستیوں سے نکالنا چاہتے ہیں۔ پھر بھی الزام یہ کہ اسلام نے عورت کو عزت نہیں دی۔ اللہ ہماری ماں بہنوں کو عقل سلیم عطا فرمائے۔

حکیم الامت کے کلام کا خلاصہ

میرے دینی بھائیو! اگر آپ دینی و دنیوی ترقی چاہتے ہو، تو اپنی خواتین کو اسلامی حدود کے اندر زندگی گزارنے کی تاکید کرو۔ قانون قدرت و فطرت کے خلاف ان سے کام مت لو۔ اللہ تعالیٰ نے اپنی مخلوق کو الگ الگ کام کیلئے بنایا ہے

اور اسی کے حساب سے اس کی طبیعت اور مزاج بنایا ہے۔ ہر چیز سے فطرت کے مطابق کام لینا چاہئے۔ جیسے: ہاتھ پکڑنے کے لئے، پیر چلنے کے لئے ہے اب کوئی نادان ہاتھوں سے چلے اور پیروں سے پکڑے، تو انجام کیا ہوگا؟ ایسے ہی ٹوپی سر پر اور جوتا پیر میں پہننے کے لئے ہوتا ہے، اب کوئی جوتا سر پر باندھ لے اور ٹوپی پاؤں میں پہنے، تو دنیا اس کو پاگل ہی تو کہے گی؟ اور جیسے گلاس پانی پینے اور اگالداں تھوکنے کے لئے ہے، اب کوئی نادان اگالداں سے پانی پئے اور گلاس میں تھو کے، تو زمانہ کیا کہے گا؟

اسی طرح اللہ تعالیٰ نے انسانی افراد کے دو حصے کئے: ایک عورت دوسرا مرد۔ عورت کو گھر میں رہ کر اندر خانہ گھر بسانے اور سنوارنے کے لئے بنایا ہے۔ اور مرد کو باہر جا کر کمانے اور ضروریات کو پورا کرنے کے لئے بنایا۔ اسی لئے کہا جاتا ہے: پچاس عورتوں کی کمائی میں وہ برکت نہیں جو ایک مرد کی کمائی میں ہے اور پچاس مردوں سے گھر میں وہ رونق نہیں جو ایک عورت سے ہوتی ہے۔

رسول اللہ ﷺ نے خود عورت کا دائرہ عمل متعین فرمایا اور گھر کی ملکہ بنا دیا۔ آپ فرماتے ہیں: الْمَرْأَةُ رَاعِيَةٌ عَلَى بَيْتِ زَوْجِهَا وَهِيَ مَسْئُولَةٌ

عورت اپنے شوہر کے گھر کی حاکم و ملکہ ہے اور وہی گھر کیلئے معاملات میں جوابدہ ہوگی۔ [بخاری اول- ص: ۳۴- کراہیۃ التطاؤل علی الرقیق]

اسلام نے شوہر کے ذمہ بیوی کا پورا خرچ رکھا ہے لیکن شوہر کا خرچ بیوی

کے ذمہ نہیں رکھا۔ کیونکہ عورت کمانے کے لئے نہیں۔ اس لئے عورتوں کو فطری طور پر وہ چیزیں عطا کی گئیں، جن سے ان کو گھر میں بیٹھنا پڑے، جیسے: بچہ جننا، حیض و نفاس کا آنا، بچوں کو دودھ پلانا وغیرہ۔ آپ بچوں کو دیکھئے، ان میں جوڑ کے ہوں گے وہ بھاگ دوڑ اور اچھل کود والے کھیل پسند کریں گے اور لڑکیاں وہ کھیل پسند کریں گی جن میں بھاگ دوڑ نہ ہو، بلکہ ایک جگہ بیٹھنے والے کھیل کھیلیں گی۔ آپ نے کسی چھوٹی لڑکی کو کبڈی کھیلتے اور بیٹھک لگاتے نہیں دیکھا ہوگا۔

[كُلُّ مَوْلُودٍ يُوَلَّدُ عَلَىٰ فِطْرَةٍ] کے تحت جب تک فطرت کے خلاف

صحبت اثر انداز نہ ہو، ہر بچہ اپنی فطرت کے مطابق کام کرتا ہے۔

اللہ تعالیٰ نے لڑکوں کو باہر اور لڑکیوں کو گھر کے اندر رہنے کے لئے پیدا کیا۔ اب جو جدید روشن خیال لوگ عورتوں کو باہر نکالیں یا مردوں کو اندر رہنے کا مشورہ دیں، وہ اسی پاگل کی طرح ہیں جو ٹوپی پاؤں میں اور جوتا سر پر رکھے۔

اور میں تو کہتا ہوں جو لوگ عورتوں کو مردوں کے برابر کرنا اور ہر جگہ ساتھ ساتھ دیکھنا چاہتے ہیں، تو ان کو چاہئے کہ ایک بچہ اپنی بیوی سے جنیں اور ایک بچہ خود جنیں، تاکہ ہر چیز میں عورتیں ان کے برابر ہو جائیں۔ لیکن اس کے جواب میں وہ کہیں گے کہ یہ چیز فطرت کے خلاف ہے۔ تو پھر ان کو آسانی سے سمجھ لینا چاہئے کہ قدرت نے مرد و عورت دونوں کا علیحدہ علیحدہ دائرہ عمل متعین فرما دیا ہے۔ اب جو اپنے دائرہ وحدود سے باہر ہوگا، وہ خالق فطرت مولیٰ کا سخت مجرم و نافرمان ہوگا۔

بدکاری کی سزا

حضرت مولیٰ علی رضی اللہ عنہ بیان فرماتے ہیں: ایک دن میں نے نبی کریم ﷺ کو روتے پایا۔ میں نے رونے کا سبب پوچھا۔ تو آپ نے فرمایا: میں نے شب معراج اپنی امت کی چند عورتوں کو سخت عذاب میں مبتلا دیکھا۔ ان میں سے کچھ اپنی چھاتیوں سے لٹکی ہوئی تھیں، جن کے منہ میں تار کول کے قطرے ٹپکائے جا رہے تھے۔ یہ وہ عورتیں تھیں جو بلا وجہ اپنا دودھ دوسرے بچوں کو پلایا کرتی تھیں۔ بعض کو دیکھا جو چھاتیوں سے لٹکی تھیں اور ان کے نیچے آگ جل رہی تھی جس سے ان کے بدن پگھل رہے تھے۔ یہ وہ عورتیں تھیں جو اپنا سنگار شوہروں کے علاوہ دوسروں کے لئے کیا کرتی تھیں۔

حضرت عبداللہ ابن عباس رضی اللہ تعالیٰ عنہما سے مروی، نبی کریم ﷺ نے فرمایا: جو مسلمان زنا میں مبتلا ہوگا، جب وہ قبر میں جائے گا تو دوزخ کی طرف تین سو دروازے کھول دئے جائیں گے، جن سے سانپ، بچھو اور آگ کے شعلے اس پر برسیں گے اور یہ سلسلہ قیامت تک جاری رہے گا۔

حضرت ابو ہریرہ رضی اللہ عنہ فرماتے ہیں: زانی چھ قسم کے عذاب میں مبتلا ہوتا ہے، تین دنیا میں اور تین آخرت میں۔

دنیا کے عذاب: (۱) اس کی عمر کم ہو جاتی ہے۔ (۲) اس کی محتاجی بڑھ جاتی ہے۔ (۳) اس کے چہرے کا نور اڑ جاتا ہے۔

آخرت کے عذاب: (۱) اللہ کی ناراضگی (۲) حساب میں سختی (۳) مدت تک دوزخ میں پڑے رہنا۔

حضرت مکحول رحمۃ اللہ علیہ فرماتے ہیں: دوزخیوں پر ایک نہایت ہی بدبودار ہوا چلے گی، تو وہ پکاریں گے: اے مولیٰ! اتنی بدبودار گندی ہوا، تو آج تک نہیں دیکھی۔ تو ان سے کہا جائے گا: یہ زانیوں کی بدبو ہے۔ (نزہۃ المجالس)

اے میرے دینی بھائیو اور بہنو! اگر تم دنیا و آخرت کی سخت سزاؤں سے بچنا چاہتے ہو، تو اپنی زبان، نظر، شرم گاہ کو ہر طرح کی بدکاری سے بچا کر اپنے معاشرے کو پاکیزہ بناؤ۔ تم دوسروں کی عورتوں کی عفت و پاکدامنی کا خیال رکھو، دوسرے تمہاری خواتین کی عصمت و پاکیزگی کا خیال رکھیں گے۔

نبی ﷺ فرماتے ہیں: لوگو! تم دوسروں کی عورتوں کے ساتھ عفت اختیار کرو، لوگ تمہاری عورتوں کے ساتھ بھی عفت و عصمت کا معاملہ کریں گے۔
یعنی تم دوسروں کی خواتین کو ماں، بہن، بیٹی تصور کرو، لوگ تمہاری عورتوں کو ماں، بہن، بیٹی تصور کریں گے۔

لعنت کن پر؟

حضرت ابو ہریرہ رضی اللہ تعالیٰ عنہ سے مروی ہے، رسول اللہ ﷺ نے فرمایا: اللہ تعالیٰ نے اس عورت پر لعنت فرمائی، جو مردوں کی مشابہت اختیار کرتی ہے اور اس مرد پر لعنت فرمائی، جو عورتوں کی مشابہت اختیار کرتا ہے۔ (الکبائر)

اللہ کے رسول ﷺ نے فرمایا: میں نے جہنم میں جھانک کر دیکھا، تو پایا کہ عورتیں وہاں زیادہ ہیں۔

ایک مقام پر اور فرماتے ہیں: میں نے اپنے بعد مردوں کے لئے عورتوں سے زیادہ نقصان دہ اور کوئی فتنہ نہیں چھوڑا۔ (کتاب الکبائر)
حضرت عمار ابن یاسر فرماتے ہیں: نبی کریم ﷺ نے فرمایا: جو عورت اپنے شوہر سے اپنی آبرو کے سلسلے میں خیانت کرتی ہے، امت کا آدھا عذاب اسی پر ہوگا۔ (نزہۃ المجالس)

دُمُوث کون؟

حضرت عبداللہ ابن عمر فرماتے ہیں: اللہ کے رسول ﷺ نے فرمایا:
تین قسم کے لوگ جنت میں نہیں جائیں گے۔ (۱) ماں باپ کا نافرمان
(۲) دُمُوث (۳) مردوں کی شکل بنانے والی عورتیں
ایک مقام پر اور فرماتے ہیں: تین قسم کے لوگوں پہ اللہ تعالیٰ نے جنت حرام کر دی ہے۔ (۱) شراب بنانے والا (۲) شراب پینے والا (۳) دُمُوث: جو اپنے گھر میں بے حیائی کو جگہ دیتا ہے۔ (کتاب الکبائر)

ہمارے وہ اسلامی بھائی اور گھروں کے سرپرست غور کریں، جن کے گھروں میں ہر طرح کے اجنبیوں کو آنے جانے کی کھلی ہوئی چھوٹ ہے۔ جن کے گھروں کی عورتیں اور لڑکیاں اجنبیوں سے بات چیت، ہنسی مذاق کرتی ہیں اور یہ

سرپرست خاموش تماشائی بنے دیکھتے رہتے ہیں۔ اور جن لوگوں نے گھروں میں ویڈیو، ٹیلیویژن کو جگہ دی ہے، کیا انہوں نے اپنے گھروں میں بے حیائی اور بے غیرتی کے سامان مہیا کئے یا نہیں؟ یقیناً کئے ہیں، تو انہوں نے اپنے اختیار سے اپنے گھر میں خبیث و بے حیائی کو باقی رکھا ہے۔ اور جو مرد خبیث و بے حیائی کو اپنے اختیار سے برقرار رکھے، وہی دیوث ہے۔ اور ان دونوں حدیثوں کی روشنی میں دیوث پر جنت حرام ہے۔ اے لوگو! اپنے اعمال کا محاسبہ کرو۔

حدیث عبرت

اللہ عزوجل کے نبی ﷺ فرماتے ہیں: حَاسِبُوا قَبْلَ أَنْ تُحَاسَبُوا
اس سے پہلے کہ تم سے (قبر اور میدان حشر میں) حساب لیا جائے، (اپنی
زندگی میں) اپنا محاسبہ کرلو۔

اے لوگو! موت تم پر اچانک حملہ کرنے والی ہے۔ تنگ و تاریک اور تنہائی
کے گھر میں منتقل کرنے والی ہے۔ تمہیں گزرے لوگوں کے ساتھ ملانے والی ہے۔
جو کچھ تم نے جمع کیا ہے، اس سے تم کو جدا کرنے والی ہے۔ یہ دولت کی کثرت اور
نو کروں کی فوج تمہارے کچھ کام نہ آئے گی۔ جو کچھ تم نے کمایا اور جمع کیا، اس کی
مٹھاس جانے والی ہے۔ جو تم نے دوسروں کے حقوق مارے ہیں، ان کی کڑواہٹ
تمہارے ذمہ باقی رہے گی۔ تمہارے گناہوں نے تمہارے نامہ اعمال کو سیاہ
کر دیا ہے۔ گناہوں کی کثرت نے تمہاری نیکیوں کے پلے کو ہلکا کر دیا ہے۔

اے حسین و خویہ و عورتو! کیا تم نے نہ دیکھا، کتنی دہنیں شبِ عروسی سے پہلے قبر میں جا پہنچیں؟ اے حسین و خوبرو نو جوانو! کیا تم نے نہ دیکھا، کتنے خوشحال لوگوں کو کفنوں میں لپیٹ کر قبروں میں دبا دیا گیا؟ اے غافل انسانو! تم اپنے نفس کی خواہش اور شہوت سے چھٹکارہ پانے کے لئے کب بیدار ہو گے؟ دوسروں کی بربادی و بد حالی سے کب عبرت حاصل کرو گے؟ کہاں ہیں اعلیٰ سوار یوں پر چلنے والے قیصر و کسریٰ؟ کہاں ہیں خدائی کا دعویٰ کرنے والے نمرود و فرعون؟ کہاں ہیں عیش و عشرت میں زندگی بسر کرنے والے وقت کے بادشاہ اور نواب؟ لونڈیوں، باندیوں، ہرنیوں اور کتوں سے کھیلنے والے کہاں چھپ گئے؟ تیوری چڑھا کر بات کرنے والے متکبر کہاں گئے؟

وسیع و کشادہ محلوں کے عادی کہاں ہیں؟ زمانہ کہے گا: تنگ قبروں میں بند کر دیئے گئے۔ اپنے اعلیٰ لباسوں میں تکبر کرنے والے لوگ کہاں ہیں؟ دنیا کہے گی: قبر کی مٹی میں لباس سے خالی پڑے ہیں۔ بیوی بچوں کی محبت میں امیدوں کی کثرت سے اپنی موت سے غافل لوگ کہاں ہیں؟ جواب ملے گا: لذتوں کو توڑنے والی موت کے ہاتھ انہیں اٹھا لے گئے۔

اگر آپ دنیا کے مکرو فریب سے آگاہ اور اپنے نفس کی مکاریوں سے واقف ہو گئے ہیں، تو آپ کو چاہئے کہ انہیں جھڑک دو۔ جس کا آنا یقینی ہے، اسے یاد کرو۔ جس طرف جانا یقینی ہے اس کی تیاری کرو۔ سلامتی اور ہمیشہ کے گھر کی

طرف جانے کے لئے اپنی لذتوں، خواہشوں، بے حیائیوں اور نافرمانیوں کے
 جنگل سے نکل کر اللہ و رسول کی اطاعت کی طرف دوڑو: فَاسْتَبِقُوا الْخَيْرَاتِ
 (نیکوں میں سبقت کرو) فَهَرَوْا إِلَى اللَّهِ (اللہ کی طرف بھاگو)
 غافل بندو! ہوش میں آؤ رحمت کی آغوش میں آؤ

تمت بالخیر

□□□

تحفہ عرس نوری رضوی

کیا بات رضا اس چمنستان کرم کی
زہرا ہے کلی جس میں حسین اور حسن پھول



ناشر

جماعت مصطفیٰ

تبلیغی تعلیمی سوسائٹی صدر دفتر جامعہ فاطمہ

جلال نگر شاہجہاں پور (یو پی) فون نمبر 05842-229898



Mobile : 09454239266, alimohdtalib@rocketmail.com